

ண்டு உண்டிடா - நீரைமொண்டு உண்டு, — குரத்து வானில் பரந்து எழு தூளி போர்ப்ப - அக்குளம்பினால் ஆகாயத்திலே பரந்து எழாநின்ற பூதூளி சுற்ற, — பரிதியில் திரியும் - சூரியனைப்போலத் திரிவான். எ-று.

நீள மேலாய்த் திரியும் என்க. குளம்பு கீழுள்ள நீர் தோன்றத்தக்க ஆழமாக நிலத்தை அகழ்ந்துவிடுதலின், குரந்தரும்வியையின் நீர்மொண்டுண்டிடா என்றார். சூரியனும் இருள்தூரமாகப் புரவிமேலாகி நீரையுண்டு தூளி போர்ப்பத் திரிதல் இயல்பாதலின் அவனை உவமைகூறினார். இதனாற் குதிரையேற்றத்தின் வன்மை கூறப்பட்டது. (௫௪)

அறுகுவா ரணத்த வேங்கை யார்த்துமே லீர்த்திட்டங்கஞ்
சிறுகுவா னிலையிற் றுய சித்திரத் திகிரி உய்யா
பெறுகுவார் விசால மெல்லாம் பிற்பொழு தேந்தும்பெட்பா
னறிகுவா னென்ன வல்லே யாழியி னளக்கு மன்னே.

இ-ள். அறுகு வார் அணத்த வேங்கை ஆர்த்து மேல் ஈர்த்திட்டு அங்கம் சிறுகு வான் நிலையில் தாய சித்திரத் திகிரி உய்யா - யானையாளியும் நீண்ட கழுத்தையுடைய புலியும் கட்டப்பட்டு மேலிருக்கப்பட்டு அங்கம் ஒடுங்கிய பெரிய நிலையோடு தாவியவாறு செய்யப்பட்டுள்ள சித்திரங்களை யுடைய தேரைச் செலுத்தி, — பெறு கு வார் விசாலமெல்லாம் - பெற்றுடைய பூமியினது நீண்ட பரப்புமுழுவதையும், — பிற்பொழுது எந்தும் பெட்பான் அறிகுவான் என்ன - பிற்காலத்திலே தாங்குந்தன்மையினாலே (இவ்வளவென இப்பெர்ழுது) அறிபவனைப்போல, — வல்லே ஆழியின் அளக்கும் - விரைந்து உருளையால் அளப்பான். எ-று.

அறுகும் வாரணத்த வேங்கையும் தாய சித்திரம் எனவும், உய்யா அளக்கும் எனவும் இயைக்க. இதனாற் றேரேற்றத்தின் வன்மை கூறப்பட்டது. (௫௫)

கைத்தலி லிளைஞர் மார்பங் கொட்டிய களபத் திட்ட
நித்திலக் குறியைத் தன்கை நெடுஞ்சிலை குழைய வாங்கி
வித்தகத் தசல மூடு துளைத்திடும் வேக வாளி
யுய்த்தவர்க் கூறு ருதே நீக்கின் றுவக்கு மன்னே.

இ-ள். கைத்தல் இவ் இளைஞர் மார்பம் கொட்டிய களபத்து இட்ட நித்திலக் குறியை - (போர்த்தொழிப்பயில்வை) வெறுத்தலில்லாத இளைஞர் களது மார்பிலப்பிய களபத்தின்மீது பதித்த முத்தாகிய குறியை, — தன்கை நெடும் சிலை குழைய வாங்கி - தனது கையிலுள்ள நெடிய வில்லை வளைவுறும்படி வளைத்து, — வித்தகத்து அசலம் ஊடு துளைத்திடும் வேக வாளி உய்த்து - சாதாரியத்தோடு மலையினுடும் துளைத்துச் செல்லுகின்ற வேக மரண அம்பை (ப் பூட்டி)ச் செலுத்தி, — அவர்க்கு ஊறு உருது நீக்கி

நின்று உவக்கும் - அவர்களுக்கு ஊறுபாடுறுதபடி நீக்கி நின்று மகிழுவான். எ-று.

குறியை நீக்கிநின்று உவக்கும் எனவும், வாங்கி உய்த்து நீக்கிநின்று உவக்கும் எனவும் தனித்தனிமுடிக்க. வித்தகத்து உய்த்து எனக் கூட்டுக. இதனால் விற்போர்வலிமை கூறப்பட்டது. (௮௮)


கனத்தெழு விலங்கற் றிண்டேர் கட்டடல் கடக்கு மற்று
மனத்துணர் கலையின்வந்த பலிப்பினான் மகிழு மாறாச்
சினத்தினம் புலிப்போத் தன்ன திறற்புர வலர்கு மார
வினத்தின வரியே றன்னா னின்னணம் வளரு மன்றே.

இ-ள். கனத்து எழு விலங்கல் திண் தேர் கட்டு அடல் கடக்கும் - மிக்கெழுகின்ற மலையையொத்த திண்ணிய தேரையுடைய பகையரசர் களைக் களைந்து (அவர்களது) வலியைக் கடக்கின்ற, -மற்றும் மனத்து உணர் கலையின் வந்த பலிப்பினால் மகிழும் - வேறும் மனத்தா லுணரப்படுகின்ற கலைப்பயில்வீன்கண் வந்த வளர்ச்சியினால் மகிழுவான். - மாறாச் சினத்து இளம் புலிப்போத்து அன்ன திறற் புரவலர் குமார இனத்து - மாறாத கோ பத்தையுடைய இளைய புலிப்போத்தையொத்த வலிய அரசகுமாரர்களது கூட்டத்தின்கண், - இள அரியேறு அன்னான் - இளைய சிங்கேற்றையொத்து விளங்குபவனாகிய இரகு, -இன்னணம் வளரும் - இவ்வாறு வளருவான். எ-று.

தேர் ஆகுபெயர். மற்றும் என்றது வாள் வேல் முதலியவற்றை. இனத்து அன்னான் என்க. இன்னணம் என்றது இவைகளேப்பயின்று மகிழந் தன்மையோடு என்றபடி. (௮௯)

இரகுவுற்பத்திப்படல முற்றிற்று.

யாகப் படலம்.



உரையொடுங் காளை யோங்கக் கடாத்தொடு முரவுக் காலின்
புரையொடுஞ் சரற்கா லத்தின் பொலிவொடும் பொருந்தாரின்ற
நிரையொடுங் கரிய செய்ய வெண்மைய நெடிய செங்கை
வரையொடுங் கனலி யோடு மதியொடுங் கடுத்த மன்னன்.

இ-ள். உரையொடும் காளை ஓங்க - (இவ்வாறு) சேர்த்தியோடும் இரகு மகாராசன் வளர, -கடாத்தொடும் உரவு காலின் புரையொடும் சரற்கா லத்தின் பொலிவொடும் நிரையொடும் பொருந்தா நீன்ற - மதத்தோடும் கூலி

மைபொருந்திய காற்றின் பெருமையோடும் சரற்காலத்தின், பெருமையோடும் முறையாகப் பொருந்திய;—கரிய நெடிய செங்கை வரையொடும் செய்ய கனலியோடும் வெண்மை மதியொடும் கடுத்த மன்னன் - கரிய யானையோடும் சிவந்த அக்கினியோடும் வெள்ளிய சந்திரனோடும் ஒத்த திலீபமகராசன். எ-று.

கீர்த்தி கலைப்பயிற்சி முதலியவற்றாலாய கீர்த்தி. நெடுமையும் செம்மையும் கையை விசேடித்து நின்றன. கடாம்முதலியவற்றால் யானைமுதலியன கிளர்ச்சியுறுதல்போல இவனும் காளையாற் கிளர்ச்சியடைந்தான் என்பதாம். நிரணிதை. இதுவும் வருஞ் செய்யுளும் ஒருதொடர். (க)

வெய்தவப் பலத்து றுநன் னிலைகொடு விழைவி னானைக் கைதவா! பலத்தை நீக்குங் கடவுண்மா முனிவ னன்பாற் கொய்தவப் புதிய போது கொண்டருச் சித்த கொள்கைச் செய்தவப்பலிப்பைநோக்கிச் சிந்தையிற்செருக்குக்கொண்டான்.

இ-ள். வெய்து அவப் பலத்து உ-று நன்னிலைகொடு - கொடிய அவப் பலத்தோடு பொருந்தாத நல்ல வீரநிலையைக்கொண்டு, —விழைவின் - விருப்பத்தோடு, — ஆனை - பசுவை; — கைதவப் பலத்தை நீக்கும் கடவுள் மா முனிவன் அன்பால் - வஞ்சமாயிய பிறவியை நீக்கிய பெருமைபொருந்திய தேவவிருடியாகிய வசிட்டரது விருப்பங்காரணமாக; —கொய்த அப் புதிய போது கொண்டு அருச்சித்த கொள்கைச் செய்தவப் பலிப்பை நோக்கி - கொய்த அந்தப் புதிய மலரைக்கொண்டு பூசித்த கொள்கையையுடைய செய்யப்படும் தவத்தின் பலிப்பைக்குறித்து, —சிந்தையில் செருக்குக் கொண்டான் - மனத்திற் களிப்புற்றான். எ-று.

அன்பால் அருச்சித்த எனவும், கொள்கைத்தவம் எனவும் இயைக்க. தவப்பலிப்பு-புத்திரப்பேறு. மன்னன் நோக்கிச் செருக்குக்கொண்டான் என்க. (உ)

உப்புடைப் புவனி யெங்கு மொருதனி கவிக்குஞ் சோதிப் பப்புடைத் தவள முத்தப் பருமணிக் கவிகை மன்னன் வெப்புடைக் கொடிய தீய விம்மித வினைநைய வீட்டுந் துப்புடைத் துரக மேத மியற்றுவான் குழந்து கொண்டான்.

இ-ள். உப்பு உடைப் புவனி எங்கும் ஒருதனி கவிக்கும் - கடலாகிய ஆடையையுடைய பூமியெங்குந் தனியே கவிக்கின்ற, — சோதிப் பப்பு உடை தவள முத்தப் பருமணிக் கவிகை மன்னன் - ஒளிப்பரப்பையுடைய வெண்மையாகிய பரிய முத்துமணிகளாற்செய்த ருடையையுடைய திலீப மகராசன்; —வெப்பு உடைக் கொடிய விம்மித தீய வினையை வீட்டும் துப்பு உடை - வெப்பத்தையுடைய கொடிய அநிசயமான் தீவினைகளைச்

கெடுக்கின்ற வலியையுடைய, — தூரகமேதம் இயற்றுவான் சூழ்ந்துகொண்டான் - அசுவமேதங்கத்தைச் செய்யும்படி ஆலோசித்துக்கொண்டான். எ-று.

கவிக்கும் கவிதை எனக் கூட்டுக. வருத்துந்தன்மைபற்றி கொப்புடை என்றார். தீவினையைநீக்கும் வலியையுடைய தூரகமேதமெனவே, நல்வினையைப்பயந்து சுவர்க்கத்தைக்கொடுக்கும் அசுவமேதம் என்பதுபெற்றும்.

மிகுப்பினிற் தழீஇய வாய விழுப்பொருட் கலப்பை வீக்கத் தொகுப்பினிற்சூழ்ந்தவேள்வி தொடங்குபு வசிட்டன் சொல்லின் பகுப்பினிற் சிறுமை தீர்த்த குணமெலாம் பரித்த நுண்னூல் வருப்பினிற் தவாத நீர வாம்பரி வருக வென்றான்.

இ-ள். மிகுப்பினில் தழீஇயவாய விழுப் பொருள் கலப்பை வீக்கத் தொகுப்பினில் - மிகுதியோடும் பொருந்தினவாய சிறந்த பொருள்களாகிய உபகரணங்களினது பொலிவின்றொகுதியோடும். — சூழ்ந்த வேள்வி தொடங்குபு - ஆலோசித்த யாகத்தைத் தொடங்கி, — வசிட்டன் சொல்லின் - வசிட்டமுனிவருடைய கட்டளைப்படி, — பகுப்பினில் சிறுமை தீர்த்த - பகுப்பி னோடு குற்றங்களெல்லாம் நீங்கியதும், — குணம் எலாம் பரித்த - குணங் கெல்லாவற்றையும் தாங்கியதுமாகி, — நுண் நூல் வருப்பினில் தவாத நீர - துப்பமான அசுவநூல் வருத்துக்கூறிய இலக்கணங்களிலே தவறாத தன்மையையுடையதாகிய, — வாம் பரி வருக என்றான் - பாய்கின்ற குதிரை வருக என்றான். எ-று.

துவ்விருதிகள் கெட்டுின்றன. தீர்த்ததும், பரித்ததுமாகித் தவாத நீரையுடைய பரி என்க. ஆகி என்பது எஞ்சிநின்றது. சொல்லின் வருக என்றான் என இயையும். (ச)

வேறு.

குலம்படு மையிரு சுழியுங் கோதற
வலம்படச் சுழிந்தன மாட்சித் தாயின
பலம்படு தெய்வமா மணிப கர்ந்திடி
னலம்படு நான்முறை நவின்றதன்னதே.

இ-ள். குலம் படும் ஐ இரு சுழியும் - (அக்குதிரையிலுள்ள) உயர்ந்த பத்துச்சுழிகளும், — கோது அற வலம்படச் சுழிந்தன மாட்சித்து ஆயின - சூழ்ந்த வலமாகச் சுழிந்தனவாய் மாட்சிமையுடைத்தாயின, — பலம்படு தெய்வ மாமணி - பயனைக்கொண்ட பெரிய தேவமணி என்னுஞ் சுழியும், — பகர்ந்திடி - சொல்லுகில், — நலம்படு நூல் முறை நவின்றது அன்னது - நன்மையைக்கொண்ட அசுவலக்கணநூலின் விதியிலே சொல்லப்பட்டதாகிய விதியை ஒத்துள்ளது. எ-று.

ஐயிருசுழி “சிரமதனிலிரண்டு” என்னும் (திருவா. குதிரை. நக-ஞ்) செய்யுளிற் கூறப்பட்டன. கண்டத்தில் வலமாகச் சூழிந்திருக்குஞ் சூழி தெய்வமணி. அதனை, “திணிதருகழுத்தினிற்சிறந்ததெய்வத-மணியுளதாகி” என்பதனாலறிக. (6)

சங்கையின் மூவகை யுரைத்த தன்மையி
னங்கழு நடுநிலை யறியப் பட்டது
சிங்கலு மதிகழுந் தள்ளிச் செவ்வியிற்
பொங்கிய தந்தமும் புகன்ற வண்ணமே.

இ-ள். அங்கமும் - (அதனுடைய) அங்கமும், — சங்கையில் மூவகை உரைத்த தன்மையின் - அளவிலே மூவகையாகக்கூறியவியல்பிலே; — சிங்க லும் அதிகமும் தள்ளி நடுநிலை அறியப்பட்டது - குறையும் அதிகமும் நீக் கிச் சமமாக அறியப்பட்டது. — செவ்வியில் பொங்கிய தந்தமும் புகன்ற வண்ணம் - செவ்வியோடு பொலிவுற்ற தந்தமும் முன்சொன்னபடியேயாம். எ-று.

மூவகை = அதிகம், சமம், சிங்கல். புகன்றவண்ணம் என்றது சமத்தை.

பெருநிறக் கொய்யுளை நிறங்கி நெய்த்துவார்த்
தொருநிறத் தமைந்துமே லொழுக்கி யன்னதா
லிருநிறத் தடங்கணு மிலங்கு நெற்றியு
மருநிறப் புரோதமு மகன்று காட்டுமே.

இ-ள். பெருநிறக் கொய் உளை - பெரிய நிறத்தையுடைய கொய்யப்ப ட்ட பிடர்மயிர்; — நிறங்கி நெய்த்து வார்த்து ஒருநிறத்து அமைந்து மேல் ஒழுக்கி அன்னது - விளங்கி நெய்ப்புற்று நீண்டு ஒரேநிறத்தோடுபொரு ந்தி மேலே ஒழுக்கிவிட்டாற்போன்றது; — இரு நிறத் தடம் கணும் இல ங்கு நெற்றியும் - இரண்டாகிய நிறமமைந்த விசாலித்த கண்களும், விளங் குகின்ற நெற்றியும்; — அருநிறப் புரோதமும் - அரிய நிறத்தையுடைய மூக் கும்; — அகன்று காட்டும் - அகன்று காண்பிக்கும். எ-று.

ஒழுக்குதல் - நிறைத்துவைத்தல்.

(6)

எய்த்தெழு பிறையினை வளைவின் முகநேர்
வைத்துள தெனினிகர் வகுத்தற் கொப்பதாய்ப்
புத்தழ கொழுக்கிய போல நாசியின்
மத்திம் மிலங்கியும் வலம்பட் டுள்ளதே.

இ-ள். எய்த்து எழு பிறையினை வளைவு இன்றாக நேர் வைத்துள தெனில் - தேய்த்து வளருகின்ற பிறையை வளைவில்லாததாக (ச்செய்து) நேராக வைக்கப்பட்டதாயின்; — நிகர் வகுத்தற்கு ஒப்பதாய் - அதனை ஒப் புச்சொல்லற்கியைந்ததாயும், — புத்தழகு ஒழுக்கிய போல - புதிய அழகு

ஒழுக்கிற்போலவும்,—நாசியின் மத்திமம் இலங்கியும் - மூக்கிங்கெவானது விளங்கியும்,—வலம்பட்டு உள்ளது - வலஞ்சுழிர் துள்ளது. எ-று.

ஒப்பதாய் இலங்கியும், போல இலங்கியும் எனத் தனித்தனிமுடிக்க.

மாகதி மாதரார் மனனிற் பல்படப்
போகிய திருசெவி யரம்பை பூத்தன
சேகமர் குறங்குக டிரண்டு நீண்டன
நாகமழ் மாந்தளிர் நவிறற் கொத்ததே.

இ-ள். மாகதி மாதரார் மனனில் பல்படப் போகியது - பெரிய கதி வானது பெண்களது மனம்போலப் பலபடச்சென்றுள்ளது, — இருசெவி பூத்த அரம்பை அன - இருசெவிகளும் பூத்தனவாகிய வாழையின் பூவை ஒத்தன,— சேகு அமர் குறங்குகள் திரண்டு நீண்டன - வயிரம்பொருந்திய தொடைகள் திரண்டு நீண்டுள்ளன,—நா கமழ் மாந்தளிர் நவிறற்கு ஒத்தது - நாவானது கமழுகின்ற மாந்தளிரை உவமைசொல்லற்கியைந்தது. எ-று.

பல்கதி-நவகதி. பூத்த என்பதில் அகரந் தொக்குகின்றது. வாழைப்பூ வடிவும் பண்பும்பற்றிய உவமை. (க)

மற்றாள் விளக்கமு மினைய மாட்சியும்
பெற்றுள் வரம்பரி கொணர்ந்த பின்னரிற்
கற்றுள் நான்மறை முனிவன் கைக்கொளாச்
சொற்றுள் பூசனை நல்கிச் சொல்லுமே.

இ-ள். இனைய மாட்சியும் மற்று உள் விளக்கமும் பெற்றுள் வரம்பரி கொணர்ந்த பின்னர் - இவ்வாறான இலக்கணங்களின் பெருமையையும் மற்றுமுள்ள இலக்கணங்களின் பிரகாசத்தையும் பெற்றுள்ள வாவுகின்ற குதிரையைக் கொணர்ந்த பின்பு,—நான்மறை கற்றுள் முனிவன் கைக் கொளா, — நான்கு வேதங்களையும் கற்றறிந்த வசிட்டமுனிவர் கையிற் கொண்டு,—சொற்றுள் பூசனை நல்கிச் சொல்லும் - விதிக்கப்பட்ட பூசனையைச்செய்து சொல்லுவார். எ-று.

இன்-சாரியை. கைக்கொளா நல்கிச் சொல்லும் என இயைக்க.(க0)

வேறு.

மேம்படு வெட்சி மூன்றின் புனைதலின் விளங்கு வேள்வி
வரம்பரி காத்த றானே வாகையின் வாகை யாமாற்
றேம்பொழி மலர்ப்பூந் தாராய் தீதிலா விதன்மேல் வென்றி
யரம்பரி சமைந்து நோக்கி னமரர்க்கு மரிய தன்றே.

இ-ள். மேம்படு வெட்சி மூன்றின் புனைதலின் - மேன்மைபொருந்திய வெட்சிமாலை முதலிய மூன்றினது புனைவிலும் பார்க்க, — விளங்கு

வேள்வி வரம்பரி காத்தல் தானே வாகையின் வாகை ஆம் - வினங்குகின்ற வேள்விக்குரிய பாய்வின்ற குதிரையைக் காத்தலே அரசர்க்குரிய வெற்றி யிலும் சிறந்த வெற்றியாகும், — தேம் பொழி மலர்ப் பூ தாராய் - தேனைச் சொரிகின்ற மலர்மாலையை அணிந்த அரசனே, — தீது இல்லா இதன் மேல் வென்றி ஆம் பரிசு அமைந்து நோக்கின் - குற்றமில்லாத இக்குதி ரையின்மீது வைத்து அடையப்படும் வெற்றி உண்டாந்தன்மையை உற்றுப் பார்க்கில், — அமரர்க்கும் அரியது - தேவர்களுக்கும் அடைந்துகோடல் அரிதேயாகும். எ-று.

ஆதலால் நீ இதனை அரிதாகக் காத்துக் கொள்ளுதல்வேண்டுமென் பது எஞ்சி நின்றது. புனைதலின் என்பதில் இன்னுருபு உறழ்பொருஉ.)

பெற்றற்கும் பெற்றி யாவ நொருவனே பெறுகி லன்ன .[ன்சு துற்றுகுவிண் னுலகு ளார்க்கும் பொறுமையுள் ளுடைக்கு மெ பிறர்க்கினி யுரைப்ப தென்னே பெரியவிப் புரவி காக்கின் மறக்கதி ரயில்வே னம்பி யல்லது மற்றி லென்றான்.

இ-ள். பெற்றற்கு அரும் பெற்றி யாவன் ஒருவன் பெறுகில் - பெறுதற் கரியதன்மையை யாவனாயினும் ஒருவன் பெற்றால், — அன்னது உற்றற்கு பொறுமை வின் உலகு உள்ளார்க்கும் உன் உடைக்கும் என்க - அவன் அதனைப் பெறுதற்கட் பொறுமையானது தேவர்க்கும் மனத்தை உடைக்கும் எனக்கொள்க, — இனி பிறர்க்கு உரைப்பது என் - அங்ஙனமாயின்; இனிப் பிறர்க்கு (உடைக்கும் என்பதைப்பற்றி யாம்) சொல்வதென்னே, — பெரிய இப்புரவி காக்கின் - பெரிய இந்தக் குதிரையைக் காக்கில், — மறக் கதிர் ஆயில் வேல் நம்பி அல்லது மற்று இல் என்றான் - வீரம்பொருந்திய ஒளியையுடைய கூரிய வேலையேந்திய இரகு (காக்கலாமே) அல்லாமற் பிறர் ஒருவராலும் காத்தல் கூடாது என்றான். எ-று.

காக்கின் அல்லது இல் என்றான் என்க.

(கஉ)

ஆர்த்தன தொடையல் வேந்த னஃதுரை கேளா வாகம்
போர்த்தன புளக மிஞ்சி மயிர்ப்புறம் பொடிப்ப வல்லே
பார்த்தனன் பகர்தன் முன்ன மப்பணி பணிந்து சென்னி
சேர்த்தனன் வலயம் விம்மித் தெறித்திட வீங்கு தோளான்.

இ-ள். ஆர்த்தன தொடையல் வேந்தன் அஃது உரை கேளா - கட்டப் பட்ட மாலையை அணிந்த திலீபமகாராசன் அவ்வார்த்தையைக் கேட்டு, — ஆகம்போர்த்தன புளகம் மிஞ்சி மயிர்ப்புறம் பொடிப்ப - உடம்பு போர்த்தன வாகிய புளகத்தான் மிகுந்து மயிர்ப்புறமானது பொடிப்பையடைய, — பார்த்தனன் வல்லே பகர்தன் முன்னம் - பார்த்து விரையப் பணித்தற்கு முன்னமே, — அப்பணி பணிந்து சென்னி சேர்த்தனன் - அப்பணியை வணங் கிச்சிரசிற் கொண்டான், — வலயம் விம்மித் தெறித்திட வீங்கு தோ

ளான் - (களிப்பினால் அணிந்த) வலயம் விம்மித் தெறிக்கும்படி பூரிக்கின்ற புயங்களை யுடையவனாகிய இரகு. எ-று.

பகர்தன்முன்னம் பணிந்து சேர்த்தான் என்க. குதிரையைக் காக்குந் தொழிலை அஞ்சாது மனக்களிப்போடு ஏற்றுக்கொண்டான் என்பார் வலயம்விம்மித்தெறித்திடவீங்குதோளான் என்றார். (கங்)

மேதகு புரவி தன்னை விடுத்திட விளங்கு முள்ளக்
காதலி னிதனைச் சேனைக் கடலொடுங் காப்பான் போனான்
தூதனை விளங்குந் செவ்வாய்த் தோகையர் துணைக்க ணீலப்
போதினுட் புகுந்து மின்னும் புனைமணிப் பூணி னானே.

இ-ள். மேதகு புரவி தன்னை விடுத்திட - மேன்மைபொருந்திய குதிரையைச் செல்லும்படி விடுக்க, - விளங்கும் உள்ளக் காதலின் இதனைக் காப்பான் சேனைக் கடலொடும் போனான் - விளங்குகின்ற மனவிருப்பத் துடனே இக்குதிரையைக்காக்கும்படி சேனாசமுத்திரத்தோடும்போனான், - தூது என விளங்கும் செவ்வாய் தோகையர் துணை கண் நீலப்போதினுள் புகுந்து மின்னும் - தூதுளும்பழம்போல் விளங்குகின்ற சிவந்தவாயையுடைய பெண்களது இருகண்களாகிய நீலமலருட் புகுந்து விளங்கும், - புனை மணிப் பூணினை - அணிந்த இரத்தினபரணங்களை யுடையவனாகிய இரகு. எ-று.

மின்னும் என்பது பூணினை என்பதில் விசுதியோடு முடிந்தது. (கச)
வேறு.

தாரோதை யெழாநாறண வாவாளி தடாமேல்
வேரோட லுறாமீது விளங்காளசை யாமே
நேரோடலி னேவெங்குர நிமிர் தூளியி னொருகாற்
நேரோனிநுள் படமுந்துபு செல்கின்றன சிலமா.

இ-ள். சிலமா - சிலகுதிரைகள், - தார் ஒதை எழா - மணிமாலைகளி னேசை எழாமலும், - தூல் தணவா - தூல்விதியைக் கடவாமலும், - வாளி தடா - சரம் தடுக்காமலும், - மேல் வேர் ஓடலுறா - தேகத்திலொயர் வை உண்டாகாமலும், - மீது விளங்கு ஆள் அசையாமே - தன்மீது விளங்குகின்ற ஆள் அசையாதபடியும், - நேர் ஓடலின் - நேரோடுதலினால், - வெம் குரம் நிமிர் தூளியின் ஒருகால் தேரோன் இருன்படமுந்துபு செல்கின்றன - வெவ்வித குளம்பினின்றும் கிளராதின்ற தூளியினாலே குரியன் இருன்படும்படி முற்பட்டுச் செல்கின்றன. எ-று.

நேரோடலின் முந்துபு செல்கின்றன எனமுடிக்க ஆள்-பாகன். (கௌ)

நிரவுங்களை யிருளுந்திசை நிமிரும்புது வெயிலும்
நிரவுங்கிரி யுடலுங்கனல் விழியுங்கொலை வெய்யார்

கரவுங்கர வில்லார்கலை யுணர்வும்புரை கழியா
விரவுந்தகழ் பகலுஞ்செல வேகுஞ்சில யானை.

இ-ள். சிலயானை - சிலயானைகள், — நிரவும் கனை இருளும் திசைநிமி
ரும் புதுவெயிலும் வீரவும் - பரம்புகின்ற செறிந்தஇருளும் திசையிற்சென்று
பரக்கும் புதியவெயிலும் பொருந்திய, — கிரி உடலும் கனல் வீழியும் -
மலைபோலும் உடம்பும் அக்கினியைக் காலுகின்ற கண்களும், — கொலை
வெய்யார் கரவும் கரவில்லார் கலை உணர்வும் புரை கழியா - (அவற்றும்)
கொலைத்தொழிலைச் செய்யும் கொடியாரது வஞ்சத்தையும், வஞ்சமில்லாரது
தூலுணர்ச்சியையும் ஒத்தலின்மிக்கு, — இரவும் திகழ் பகலும் செல - இரா
க்காலமும் விளங்குகின்ற பகற்காலமும் உண்டாக, — ஏகும் - செல்வன.
எ-று.

அவற்றால் என எது வருவிக்கப்பட்டது. சிலயானை இருள்விரவிய
உடலும், வெயில்விரவிய வீழியும் புரைகழியா ஏகும், செல ஏகும் எனத்
தனித்தனி முடிக்க. புரை இருளும் புதுவெயிலும் எனக் கூட்டிப் பொருள்
கூறினுமையும். (கக)

புடைகண்ணிய வெளிபோதியின் வெளிபோதரு புயலின்
றடைகண்ணிய நிமிர்பேருயர் வதனின்றகு தகைசா
னடைகண்ணிய வகன்ஞாலமு நளிர்நாகமு மளவா
விடைகண்ணிய விரைபோயின வினவெண்ணில வீரதம்.

இ-ள். இன எண்ணில இரதம் - கூட்டமாகிய அளவில்லாததேர்கள், —
புடைகண்ணிய ஒளிர் ஆழியின் - பக்கத்தேபொருந்திய விளங்குகின்ற உருளை
யினாலும், — வெளிபோதரு புயலின் தடை கண்ணிய நிமிர்பேர் உயர்வத
னின் - ஆகாயத்திலே செல்லுகின்ற மேகங்களினது தடையைச் செய்கின்ற
நிமிர்ந்த பெரிய உயர்ச்சியினாலும், — தகு தகைசால் நடை கண்ணிய அகல்
ஞாலமும் நளிர் நாகமும் அளவா - (தான்) மிக்க தகைமைபொருந்திய செல்
வதலைச் செய்கின்ற அகன்ற பூமியையும் விளங்குகின்ற ஆகாயத்தையும்
அளந்து, — இடை கண்ணிய விரைபோயின - படைகளின் இடையே மதி
க்கும்படி விரைந்து சென்றன. எ-று.

ஆழியின் ஞாலமும் உயர்வதனின் நாகமும் அளவாப் போயின
என்க. (கஎ)

ததியின்சுழ றருமத்தென விடமுந் தருவலமுந்
துதியின்றிரி வனவாயின துக்கப்பல தூக
ம்தியின்றகு பலதாள விதம்பெற்றிட விடையின்
கதியின்றள ராதேகின கவனப்பல கவிமா.

இ-ள். துக்கப்பல தூகம் - உயர்ச்சியையுடைய பலகுதிரைகள், — ததி
யின் சுழல்தரு மத்தென இடமும் தரு வலமும் துதியின் திரிவன ஆயின -

தயிரின்கண்ணே சுழலுகின்ற மத்தைப்போல இடப்பக்கத்தும் தகைமை பொருந்திய வலப்பக்கத்தும் புகழப்படுதலோடுத் திரிவனவாயின,—கவனப் பல கவிமா - வேகத்தையுடைய பலகுதிரைகள், — மிதியின் தரு பல தாள விதம் பெற்றிட இடையின் கதியின் தளராது எனின் - மிதியிலே தக்க பலதாளங்களின் வகைகள்பொருந்த இடையிலே கதியிற் தளர்ச்சிகொள் னாது சென்றன. எ-று.

இடமும் வலமும் திரிதல் - இடசாரிவலசாரியாய்த் திரிதல். பெற் றிட எனின் என்க. முதலினுடீற்றிலுமுள்ள இன்சாரியைகள் எதுகைகளோ க்கித் திரியாதியல்பாயின. (கஅ)

மாழத்தரு மிடி வெஞ்சூன் மலர்செங்கதிர் வருமா
வேழத்தனை யொன்றனு முயங்காதன வேறு
மாழத்தன வலையெஞ்சிட வதிராமத மதலெண்
வேழத்தன மதவெங்குளி விலகுஞ்சில வேழம்.

இ-ள். சில வேழம் - சில யானைகள்,—மாழத் தரும் இடி வெஞ்சூள் - இறக்கச்செய்தலிற்றக்க இடிபோன்ற வெவ்விய சூலினால்,—மலர்செங்க திர் வருமா எழு அத்தனை ஒன்றானும் உயங்காதனவேனும் - பார்த சிவந்த கிரணங்களையுடைய சூரியன் (தன் தேரிற்பூட்டி) வருகின்ற குதிரைகள் ஏழாகிய அவ்வளவும் ஒன்றானும் வருந்தாதனவாயினும்,—ஆழத்தன ளை எஞ்சிட! மதமதில் அதிரா - ஆழமாகிய தம்முடைய வலிகுறையுமபடி மதச்செருக்கால் ஒலித்து,—எண் வேழத்து அன்ன மதவெங்குளி விலகும் - அட்டயானைகளையொத்த மதத்தின் கொடிய செருக்கோடு செல்லும். எ-று.

உயங்காதனவேனும் எஞ்சிட எனவும், அதிரா விலகும் எனவும் இயைக்க. (கக)

ரிதியக்கதி ரிடைதுற்றிய வருணெட்டர முடிமேற்
பதியக்கதிர் மணிகட்டிய வழிமிக்கொளி படரா
பொதியக்கதி ரவன்விட்டொளிர் வெயிலிற்றனி பொதியு
மதியக்கதிர் மலிகிற்பன வருவித்தில வையம்.

இ-ள். வரும் ரித்தில வையம் - வருகின்ற முத்துத்தேர்கள்,—ரிதியக் கதிர் இடை துற்றிய உருள் நெட்டர முடிமேல் பதிய - பொற்கிரணங் கள் தம்மிடத்தே நெருங்கப்பெற்ற உருளைகள் நெடிய சேடனுடைய முடி யின்மீதுபதிய,—கதிர்மணி கிட்டியவழி மிக்க ஒளி படரா பொதிய - ஒளி பொருந்திய அம்முடிமணிகள் சுமீபித்தவிடத்து (அவற்றின்) மிக்க ஒளி படர்ந்துமுட,—கதிர்வன் விட்டு ஒளிர் வெயிலில் தனி பொதியும் மதியக் கதிர் மலிகிற்பன - சூரியனது விட்டுவிட்டுவிளக்குகின்ற வெயிலிற் றனியே மூடப்பெற்ற சந்திரனைப்போலப் பொனிகின்றன. எ-று.

பொதிய மலிகிற்பன எனமுடிக்க. மதியக்கதிர் பண்புத்தொகை. இனி இதற்கு ஒளி உருளாமுட அது வெயிலைப்போலவிளங்கத் தேர் சந்திர கிரணத்தைவீசவன எனப் பொருள்கொள்வாருமுளர். இப்பொருட்கு விளங்க என்பது அவாய்நிலையானே வருவிக்கப்பட்டது. (உ௦)

இகல்சென்றன திசைசென்றன விவுளிக்குல நெரிவா
லகல்சென்றன வடிசென்றன வடர்சென்றன வாளின்
புகல்சென்றன மிதியின்றிடை பொலிசென்றன படியாற்
பகல்சென்றன பரிசென்றன படிசென்றன பலமா.

இ-ள். பல மா - பலகுதிரைகள்,—இகல் சென்றன திசை சென்றன இவுளிக் குலன் நெரிவால் - வலிமையிக்க திசைவரைக்கும்பரந்த குதி ரைக்கூட்டங்களினது நெரிவினால், — சென்றன அகல்சென்றன அடி அடர்சென்றன - சென்றனவாகிய அகன்ற அடிகள்நெருங்கப்பெற்றன வாய்,— ஆளின் புகல்சென்றன மிதியின்று இடை பொலிசென்றன படியால் - பாகனது புகுதலைப்பொருத்தினவாய்ப் பூமியில்மிதியாது இடையே பொலிந்துசென்றதன்மையினால்,—பகல்சென்றன பரிசென்றன படிசென்றன - சூரியன் (தன்நேரிற்பூட்டிச்) சென்ற குதிரைகள் சென்றதன்மை போல (வேகத்தோடு) சென்றன. எ-று.

நெருக்கத்தினால் அந்தரத்திற்கென்றவைகள் சூரியனுடையகுதிரை களை ஒத்தன என்பதாம். (உ௧)

நிலவுங்களை கடலும்வெளி நிலமும்புற நிலையு
முலையும்படி இருண்மண்டி ஷலகம்பொதி துகள்போய்
மலையுந்திசை புகுகின்றன வழியின்றென மறுகா
வலையும்புற லொடுமெங்கணு மசையுங்கொடி யடவி.

இ-ள். நிலவும் கண்கடலும் வெளிநிலமும் புறநிலையும் உலையும்படி இருள் மண்டிட - விளங்குகின்ற ஒலிக்கின்ற கடலிலும் ஆகாயத்திலும் புற வீடங்களிலும் உலவுதும்படி இருள்நெருங்குமாறு,—உலகம் பொதி துகள் போய் மலையுந் திசை-நிலவுலகைமுடிய துகள்சென்றுநெருங்குகின்ற திசை களில்,—புகுகின்றன வழி இன்று என மறுகா அலையும் புயலொடும் - புகுகின்றனவாய் வழியில்லை என்று திரும்பி அலைகின்ற மேகத்தோடும்,— கொடி அடவி எங்கணும்' அசையும் - கொடிக்கூட்டங்கள் எவ்விடத்தும் அசையும். எ-று.

மண்டிடப் பொதிதுகள்போய் அசையும் திசை என இயைக்க. (உ௨)

ஆரூயின வலையாயின வழியாமத மதனாற்
சேரூயின திடராயின திறலோரணி சிதற
நீரூயின வளரூயின பரிவாயுமிழ் நீரான்
மாறூயின வல்லானிலை வழியாயின விலையே.

உகடு

ஆறுயின் சேரையினவாய், திடராயினவாய், சேரையினவாய் மாறாயின்
வல்லால் நிலையானவழியாக இருந்தனவிலை என முற்றுக்களை எச்சங்
களாக்கி முடிப்பினுமையும்த.

(உரு)

இ-ள். படை எண் இல பருதித் தொகை - படைகள் அளவில்லாத ஞாயிற்றின்றொகையாகும், — பருமுத்து அணி தவளக் குடை எண்இல மதி - பரிய முத்துக்களாலலங்கரித்த தவளக்குடைகள் அளவில்லாத திங்க ளின்றொகையாகும், — வீரர் குலக் குன்று அகல் மார்பத் தொடை எண் இல மின்னுக் கொடி - வீரர்களது சூலமலைபோன்ற அகன்ற மார்பிலணிந்த மாலைகள் அளவில்லாதமின்னற்கொடிகளாகும், — இவை நின்ற ஓளிர் சட ரின் நடை எண் இல உள் - இவைகள் நின்ற விளங்குகின்ற ஒளியினது செல்லுகையும் அளவிறந்தனவாகவுள்ளன, — நாண்கள் சடர் உண்டெகால் - இவற்றிற்கு நாணை சடர்களும் அகாயத்திலுண்டோ. எ-று.

(உசு)

இ-ள். தலைநின்றன முரசத்தோடு தகுப் பல்லியம் எனையும் மலைநின்
றன ஒலி எங்கும் மயங்க - தலைமைபொருந்திய முரசத்தோடு தக்க பல
வாத்தியங்கள் எவற்றினும் மாறுபட்டனவாகிய ஒலிஎவ்விடத்துங் கலப்ப, —
நிலைநின்றன முகில் அஞ்சுடி நெடிது ஒதை நிரப்பா திசை மருளா அலை
நின்றன - அதனால் இடந்தோறமின்ற முகில்கள் அஞ்சிப் பெரொலிசெ
ய்து செல்லுகின்ற திக்குத்தெரியாமல் அலைவுற்றநின்றன, —பிறநின்றன
அறையும் .பரிசுஎனா - பிறவாக நின்றனவற்றைக்குறித்துச் சொல்லுந்
தன்மை யாது? . எ-ற.

அது உருபு விகாரத்தாற்றொக்கது. இனி இதற்கு ஒலிமயங்கத் திசை மயங்கி நிலையாகின்ற முகில்கள் (மேலும்மேலுமொலித்தலால்) அஞ்சி நிரப்பி அலைந்துநின்றன எனினுமாம். பிறநின்றனவறையும்பரிசெவை என் பதற்கு அதையுந்தன்மையாக நின்றன பிற எவை? எனப் பொருள்கோ டலுமாம். (உரு)

வேறு.

துதிமுறை வழாது சேனை யின்னணந் தொடர்ந்து செல்லக் கதிமுறை வழாத வாசி போதலுங் கலையின் செல்வ மதிமுறை வழாத தெய்வ முனிவரன் வளர்ப்ப மாட்சி விதிமுறை வழாது நன்னர் விளைந்தன வேத வேள்வி.

இ-ள். துதிமுறை வழாது சேனை இன்னணம் தொடர்ந்து செல்ல - துதிக்குமுறையிற்றவறாது சேனைகள் இவ்வாறு தொடர்ந்து செல்ல, - கதி முறை வழாத வாசி போதலும் - கதியின்முறையில்வழுவாத சூதிரை செல் லுதலும், - கலையின் செல்வ மதிமுறை வழாத தெய்வ முனிவரன் வளர் ப்ப - கலைகளின் செல்வத்தையுடைய புத்தியின்முறையிற்றவறாத தெய்வ முனிவராகிய வசிட்டர் வளர்ப்ப, - வேதவேள்வி மாட்சி விதிமுறை வழாது நன்னர் விளைந்தன - வேதவிதிப்படிசெய்யப்படும் யாகமானது மாட்சிமை பொருந்திய விதியின்முறையிற்றவறாது நன்கூடந்தன. ஏ-று.

கதி-வேகம். செயற்கையறிவோடு இயற்கையறிவுமுடையவென்பார் கலையின்செல்வமதிமுறைவழாததெய்வமுனிவரன் என்றார். வளர்ப்ப விளைந்தன என முடிக்க. (உசு)

பெரியகற் பகநன் நீழ லினன்செவிப் புழையிற் பீடா ரெரியழற் கொழுந்தும் வேலுய்த்திட்டெனனிற்றுப்பவெங்கும் பருமணிச் சுடர்க ணறிப் பாய்கதிர்ப் பரிதி நாண விரிமகத் தலத்தி னின்று மெழுந்தன வேத வோதை.

இ-ள். பெரிய கற்பகநன்னீழலினன் செவிப் புழையில் - பெரியகற் பகச்சோலையின் நல்ல நீழலையுடையவாகைய இத்திரனது செவித்துளையின் கண்ணே, - பீடு ஆர் எரி அழல் கொழுந்தும் வேல் உய்த்திட்டென இறு ப்ப - பெருமைபொருந்திய அக்கினியிலே காய்ச்சிய வேலைச் செலுத்தினற் போலப் புக்குத் தாங்கும்படி, - எங்கும் பருமணிச் சுடர்கள் - நாறிப் பாய் கதிர்ப் பரிதி நாண விரி மகத் தலத்தினின்றும் - எவ்விடத்தும் பரிய மணி களின் ஒளிகள்தோன்றிப் பரந்தகிரணங்களையுடைய சூரியன் நானும்படி பரக்கின்ற யாகசாலையினின்றும், - வேத ஓதை எழுந்தன - வேதவொலி எழுந்தன. ஏ-று.

இறுப்ப எழுந்த என முடிக்க. காரியப்பொருட்டு. நாறி விரி மகத் தலம் என இயைக்க. (உஎ)

வானுலா நிவந்த மேக வயின்றழீஇத் திசைகள் வெளவித்
கானலார் கதிரை மூடிக் கலைமதி கடந்து காமர்
மீனுலா மிடங்கண் மண்டி வியனுல ஈளந்து முற்றுந்
தானலா தில்லை பென்ன விரிந்தது தூம தண்டம்.

இ-ள். வான் உலாம் நிவந்த மேக வயின் தழீஇ - ஆகாயத்தில்விளங்
குகின்ற உயர்ந்த மேகமண்டலத்தைத்தழுவி, - திசைகள் வெளவி - திக்கு
களையுங்கவந்து, - கானல் ஆர் கதிரை மூடி - ஒளிபொருந்திய ரூபியமண்
டலத்தையும் மூடி, - கலைமதி கடந்து - கலைகளையுடைய சந்திரமண்டலத்
தையுங் கடந்து, - காமர் மீன் உலாம் இடங்கள் மண்டி - அழகிய நட்சத்
திரங்கள் விளங்குகின்ற இடங்களிலும் நிறைந்து, - வியனுலகு அளந்து -
சுவர்க்கலோகத்தையுமளந்து, - முற்றும் தான் அல்லாது இல்லை என்னத்
தூமதண்டம் விசிந்தது - உலகமுழுவதும் தானேயன்றி வேறில்லை என்று
சொல்லும்படி புகைத்திரள் பரந்தது. எ-று.

வியனுலகு - சிறந்த உலகுச்சுவர்க்கம்.

(உஅ)

விரைசெலா நின்ற லந்த வெம்புகை மிளிர்நாற் கோட்டுப்
பரசுமால் யானை யாற்குப் பாரிற்போர் வினையு மாற்றா
லுரைசெய்நீள் பதிசீப் பால வுன்னத வரிமீத் தங்கி
யரசுவீற் றிருக்குந் தூம நிமிர்ந்தது மனைய தொன்றே.

இ-ள். விரைசெலாநின்ற அந்த வெம்புகை - விரைந்துசெல்லாநின்ற
அந்த வெவ்விய புகையானது, - மிளிர் நாற் கோட்டுப் பரசு மால் யானை
யாற்குப் பாரில் போர் நிகழும் ஆற்றல் - விளங்குகின்ற நான்குதந்தங்களையு
டைய துதிக்கப்படும் பெரிய ஐராவதயானையை (வாகனமாக) உடைய
இந்திரனுக்குப் பூமியிற் போர்நிகழுந்தன்மையினால், - உரைசெய் நீள் சீப்
பால உன்னத அரிப் பதி - சொல்லப்படுகின்ற நீண்ட ஒளியின்பகுதியை
யுடைய உயர்ச்சிபொருந்திய அக்கினிதேவன், - மீத்தங்கி அரசவீற்றிருக்
கும் தூமம் நிமிர்ந்ததும் அனையது - மேலேதங்கி அரசவீற்றிருக்கின்ற ஆச
னமாய் புகை நிமிர்ந்ததையும் ஒத்தது. எ-று.

நிகழுமாற்றால் நிமிர்ந்ததும் அனையது என்க. யாகப்புகை மேற்கி
ளர்தல், தமது ஏசமானனாகிய இந்திரனுக்குப் பூமியில் யுத்தம் நிகழுந்தன்
மையினால் அக்கினிதேவன் அரசவீற்றிருக்கும் 'ஆசனமாய் புகை பூமியில்
இராது அவ்வீந்திரற்குத் துணையாய்ச் சுவர்க்கத்துக்குச் சேறல்போலும்
என்பது கருத்து. இனிச் சீபதியின் பாற்கடலிலுள்ள வடவை தங்கிவீற்
றிருக்குந் தூமம் என்பாருமுளர். சீபதி-விஷ்ணு. சொன்னிலைமாதல். (உக)

விரைமதிக்க கலையின் செல்வ முனிவரன் விளைப்ப நீடு

• புகைதபப் பொலிந்த குண்டத் தெழுந்தொளிர் புதிய செந்தி

யுரவயத் திகிரிச் செங்கை யுபேந்திர னுந்திச் செய்ய
மரைமலர்ப் பொருட்டிற் றேன்றுங் கடவுளை மாணு மாதோ.

இ-ள். விரை மதிக் கலையின் செல்வ முனிவரன் வீளைப்ப - நுட்பமா கச்செல்லுகின்ற புத்தியையும் கல்விச்செல்வத்தையுமுடைய வசிட்டமுனி வர் வளர்ப்பு,—நீடு புரை தப்ப் பொலிந்த குண்டத்து எழுந்து ஒளிர் புதிய செந்தீ - நெடிய குற்றமறப் பொலிந்த ஒமகுண்டத்தினின்றும் மேல் எழு ந்து விளங்குகின்ற புதிய அக்கினி,—உர வயத் திகிரிச் செங்கை உபேந்தி ரன் உந்திச் செய்ய மரைமலர்ப் பொருட்டில்தோன்றும் கடவுளைமானும் - வலிமைபொருந்திய வெற்றியையுடைய 'சக்கரப்படையை ஏந்திய சிவந்த கையையுடைய வீஷ்ணுவின்து சிவந்த உந்திக்கமலத்திற்றேன்றிய பிர மனை ஒக்கும். எ-று.

செந்தீ மாணும் என இயைக்க. ஒமகுண்டம் உந்திக்கமலத்தை ஒக்கும் என்க. (௩௦)

களிநிலைத் தாய வெய்யோ ருடற்றடி கௌளி யுண்டு
நளிநிலைத் தாய செந்நீர் நாறிலை நாம வேலா
ளளிநிலைத் தாய வேத வறநிலைத் தென்னு மின்ன
தெளிநிலைத் தொண்ணூற்றொன்பான் யாகமுந்திருத்தினானே.

இ-ள். களி நிலைத்து ஆய வெய்யோர் உடல் தடி கௌவி உண்டு - கறு வத்தினிலையையுடையேராய பகைவரின் உடம்பிற்றகையைக் கௌவி யுண்டு, — நளிநிலைத்து ஆய செந்நீர் நாறு இலை நாம வேலான் - செறிவு நிலைத்துள்ள இரத்தம் நாறுகின்ற இலைத்தொழிலமைந்த அச்சம்பொருந் திய வேற்படையையுடையவாகுகிய திலீபன், — அளிநிலைத்து ஆய வேத அற நிலைத்து என்னும் - அன்புசெய்யப்படும் நிலையையுடைத்தாகிய வேதத் திற்சொல்லப்பட்ட தருமநிலையையுடையது என்று சொல்லப்படும்—இன்ன தெளிநிலைத் தொண்ணூற்று ஒன்பான் யாகமும் திருத்தினான் - இவ்வாறான தெளியப்படும் தன்மையையுடைய தொண்ணூற்றொன்பது யாகங்களையுஞ் செய்தான். எ-று.

இன்ன யாகம் எனக் கூட்டுக. வேலான் திருத்தினான் என முடிக்க.

நட்பதி னுலகங் காக்கு நராதிப னயப்பி னுள்ளப்
பெட்பது பெறுதன் முன்னம் பெருவகை பெரிது போகி
விட்பதி யுடைய வெள்ளி வெண்களிற் றண்ண லின்னே
தட்பது தகவ தென்ன தாதலுபு சமைவ தானான்.

இ-ள். விண்பதியுடைய வெள்ளி வெண் களிற்று அண்ணல் - அப்பொ ழுது சுவர்க்கத்தையுடைய ஐராவதவாகனாகிய இந்திரன், — நட்பதின் உலகம் காக்கும் நராதிபன் நயப்பின் உள்ளப் பெட்பது பெறுதன்முன்னம் -

வீருப்பினால் உலகத்தைக்காக்கும் அரசனாகிய திலீபன் மகிழ்ச்சியோடும் மனத்தில் விரும்பிய பேற்றைப் பெறுதற்குமுன்னமே, — பெருவகை பெரிதுபோகித் தட்பது தகவது என்ன ததலுபு - பெருதபடி மிகவுஞ்சென்று தடுத்துவிடுவது தருதி என்று ஆலோசித்து, — சமைவதானான் - முயலுவானாயினான். எ-று.

அண்ணல் ததலுபு சமைவதானான் என முடிக்க. (௩௨)

பெருமன வையத் தேறிப் பிறர்பெறல் பொருமை யென்னு
மெசருமகன் வயிரமுட்கோ ரொடானினைப் புரவி யொய்யச்
செருமன நிலையிற் போவா னேனுமற் றொருதிண் டேரி
னருமையி னேறி யூரா வந்தர மிழிந்திட டானால்.

இ-ள். பெருமன வையத்து ஏறி - பெரிய மனமாகிய தேரிலேறி, — பிறர்பெறல் பொருமை யென்னும் ஒருமகன் வினைப் புரவி ஒய்ய - பிறருடைய பெறுதற்கண்ணே பொருமையாகிய ஒருபாகன் வயிரமாகிய முட்கோலைப்பிடித்துத் தீவினையாகிய புரவியைச்செலுத்த, — சேரும் அன நிலையிற் போவானேனும் - பொருந்திய அந்த நிலையாகப் போவானாயினும், — மற்று ஒரு தின்ன தேரின் அருமையின் ஏறி ஊரா அந்தரம் இழிந்திட்டான் - பிறதொரு தின்னையதேரில் அரிதாக ஏறிச் செலுத்தி ஆகாயத்தினின்று மிறங்கினான். எ-று.

ஏறிப்போவானேனும் ஏறி ஊரா இழிந்திட்டான் என்க. சேரும் என்பது செரும் எனக் குறுகின்றது. செருமனநிலையின் என்பதற்குப் போரில் மன்னியநிலை என்றல் சிறப்பின்று. (௩௩)

தளநிலை மலர்த்தார் வேந்தன் ஞானிணி பொதிந்த கீர்த்தி
களநிலை நிமிர வாக்கங் கைவந்து குறுக வேள்வி
வளநிலை பெருக வொன்னார் மதிநிலை யருக மாட்சி
யுளநிலை மனனிற செல்லு மொருபெரும் புரவி கண்டான்.

இ-ள். தள நிலை மலர்த்தார் வேந்தன் ஞானிணி பொதிந்த கீர்த்தி களநிலை நிமிர - இதழ்பொருந்திய மலர்மாலையை அணிந்த அரசனது பூமியை மூடிய கீர்த்தி இடங்கடோறும் மேற்படவும், — ஆக்கம் கைவந்து குறுக - (அவனுக்குச்) செல்வம் வந்தடையவும், — வேள்வினாம் நிலபெருக - யாகத்தின் வளமானது நிலபெருகவும், — ஒன்னார் மதிநிலை அருக - பகைவரது அறிவிளிலமை குறையவும், — மாட்சி உளநிலை மனனின் செல்லும் ஒரு பெரும் புரவி கண்டான் - மாட்சிமைபொருந்திய அழிவில்லாத மனத்தைப்போலச் செல்லும் ஒப்பற்ற பெரிய குதிரையைக் கண்டான். எ-று.

* நிமிர, குறுக, பெருக, அருக செல்லும் புரவி என்க. (௩௪)

வேறு.

மண்மயக்கு மயக்குடை மையலா
ருண்மயக்கென வாசியை யுற்றுளார்
கண்மயக்கி னுறங்குபு கைக்கொளா
வெண்மயக்கி விசம்பிடை யேறினான்.

இ-ள். மண்மயக்கும் மயக்கு உடை மையலார் உண்மயக்கு என - பூமியிலுள்ளாரை மயக்குகின்ற மயக்கத்தையுடைய மாயாவித்தைக்காரர் பிறருடைய மனத்தை மயக்குதல்போல, - உற்றுளார் கண்மயக்கின் உறங்குபு எண்மயக்கி - பின்வந்தவர்கள் கண்மயக்கத்தோடு உறங்கும்படி அவர்கள் மனத்தையயக்கி, - வாசியைக் கைக்கொளா விசம்பிடை ஏறினான் - குதிரையைக் கைக்கொண்டு ஆகாயத்தில் ஏறினான். எ-று.

உண்மயக்கு என்பதில் மயக்கு முதனிலைத்தொழிற்பெயர். காரியப் பொருட்டில்வந்த உறங்க என்னும் செயவெனெச்சம் உறங்குபு எனச் செய்தெனெச்சமாகத் திரிந்துகின்றது. மயக்கென மயக்கி எனவும், உறங்குபு மயக்கி எனவும் இயைக்க. (௩௫)

எனின் றேங்கிய யாக விழுப்பலன்
மாணின் றேங்கிய வாம்பரி காண்கிலார்
நாணின் றேங்கிய மம்மரி னண்ணினார்
கோணின் றேங்கிய கொற்றவில் வீரரே.

இ-ள். எண் நின்று ஒங்கிய யாக விழுப்பலன் மாண் நின்று ஒங்கிய வாம்பரி காண்கிலார் - பெருமை நிலையுற்றுயர்ந்த யாகத்தின் சிறந்த பலன் மாட்சியோடு நிலையுற்று விளங்குதற்குக் காரணமாகிய வாவுகின்ற குதிரையைக் காணாதவராய், - நாண் நின்று ஒங்கியமம்மரின் நண்ணினார் - நாண்நிலையுறப்பெற்று மிக்கமயக்கத்தைப்பொருந்தினார்கள், - கோண் நின்று ஒங்கிய கொற்ற வில்வீரர் - வளைவு நிலையுற்றுவிளங்கிய வெற்றியையுடைய வில்லையேந்திய வீரர்கள். எ-று.

ஒங்கிய என்னும் பெயரெச்சம் பரி என்னும் ஏதுப்பெயர்கொண்டது. காண்கிலார் வினையெச்சமுற்று. நின்று நண்ணினார் என இயைக்க. (௩௬)

குன்றந் தேடியுங் கொன்னதி கூடியுந்
துன்றுங் கான்றுரு விக்கொடு துன்னியுஞ்
சென்றெம் மாடுந் தெரித்திடை தைவரா
நின்றின் னாவலை நீக்கல ராயினார்.

இ-ள். குன்றம் தேடியும் - (இரகுவின் வில்வீரர்கள்) மலைகளிற்றே டியும், - கொன்னதி கூடியும் - பெருமைபொருந்திய கதிகளிற்சென்று காடியும், - துன்றுங் காண் துருவிக்கொடு துன்னியும் - கொடுங்கிய காடுகளை

ஆராய்ந்துகொண்டு சென்றும், — சென்று ஏமாவும் தெயித்து இடை-
தைவரா நின்ற — இவ்வாறு போய் எவ்விடங்களிலும் பார்த்த இடையே
ஆராய்ந்துநின்ற, — இன்னா அலை நீங்கலர் ஆயினார் - தன்பக்கடலினின்றும்
நீங்காதவராயினார்கள். எ-று. (௩௭)

காக்கும் வாய்பரி காண்கில தென்றொளி
பூக்கும் வாய்மொழிக் கூற்றம் புகுந்துயிர்
திக்குஞ் செய்கை செயச்செயத் தேம்பினான்
வாக்கும் வாகையும் வண்மையு மாறிலான்.

இ-ள். காக்கும் வாய்பரி காண்கிலது என்ற ஒலி பூக்கும் வாய்மொ-
ழிக் கூற்றம் புகுந்து - காக்கப்பட்ட வாவுகின்ற குதிரை காணப்பட்டிலது
என்ற ஒலியிக்க வார்த்தையாகிய கூற்றம்புகுந்து, — உயிர் தீக்கும் செய்கை
செயச் செயத் தேம்பினான் - உயிரைக்கெடுக்குஞ் செய்கையைச் செய்யச்
செய்யத் தளர்ந்தான், — வாக்கும் வாகையும் வண்மையும் மாறிலான் -
உண்மையும் வெற்றியும் கொடையும் நீங்காதவனாகிய ரகு. எ-று.

என்ற என்பதில் அகரம் தொக்குநின்றது.

(௩௮)

மாய மங்கதா வாதலின் மாழ்கினின்
றேயெ னுங்கணத் தேயுணர் வெய்தியே
தூய நெஞ்சிற் சுமகனல் கண்வழி
போயி றங்கிப் புகையெழப் பொங்கினான்.

இ-ள். அங்கு அது மாயம் ஆதலின் மாழ்கி நின்ற - அவ்விடத்து அது
மாயமாதலினாலே மயக்கமுற்று நின்ற, — ஏ எனும் கணத்து உணர்வு
எய்தி - ஏ என்றுஞ் சொல்லுங் கணப்பொழுதினுள்ளே அறிவைப்பொரு-
த்தி, — தூய நெஞ்சில் - சுத்தமாகிய மனத்தில், — சுமகனல் கண்வழிபோய்
இறங்கிப் புகை எழப் பொங்கினான் - சுமகின்ற அக்கினியானது கண்ணின்
வழியேசென்று இறங்கிப் புகையுண்டாகக் கோபித்தான். எ-று.

நெஞ்சில் பொங்கினான் என இயையும்.

(௩௯)

பாழி யிற்பரி கொண்டு படர்ந்துளா
ராழி புக்குள ராயினு மக்கணத்
தூழி யிற்படர் தீயினி லொண்கட
லேழு முற்றற வென்கணெ பெய்துமே.

இ-ள். பாழியில் பரி கொண்டு படர்ந்துளார் ஆழிபுக்குளராயினும் -
பெருமையோடு குதிரையைக்கொண்டுசென்றவர்கள் கடலிற்புகக்கொளித்
தாராயினும், — அக் கணத்து ஒன் கடல் எழும் முற்றற - அப்பொழுதே
ஒன்றிய கடல்கள் எழும் அழியும்படி, — பாழியில் படர் தீயினில் தளர்வது

எய்தும் - ஊழிகாலத்திலே புரம்புகின்ற அக்கினியைப்போல எனதுபாணஞ் செல்லும், ஏ-று.

புக்குளராயினும் எய்தும், தீயினில் எய்தும், முற்றற எய்தும் எனத் தனித்தனி முடிக்க. (சு0)

வஞ்சர் புக்கரம் வைகிழற் சேடனென்
வெஞ்ச ரத்தி னிறப்பது மெய்ம்மையான்
மிஞ்ச ரத்து மிகுஞ்சுமை யேற்றியெண்
குஞ்ச ரத்துயிர் கொண்டன ரென்பவே.

இ-ன். வஞ்சர் அரம் புக்கு வைகிழல் - குதிரைக்கன்வர் பாதலத்திற் புருந்து இருக்கில், -சேடன் என் வெம் சரத்தின் இறப்பது மெய்ம்மை - சேடனாவன் எனது கொடிய அம்பினால் இறப்பது உண்மை (அதனால்), - மிஞ்ச உரத்து மிகும் சுமை ஏற்றி - (அவர்கள்) மிகுந்த வலியோடு பெரும் பாரத்தைச் சுமத்தி, - என் குஞ்சரத்து உயிர் கொண்டனர் - அட்டயானைகளின் உயிரைக் கவர்ந்தவர்களேயாவர். ஏ-று.

ஆல், என்ப என்பன அகசரிவை. சேடனின் பாரம் அவனைக்கொன்ற விடத்து எட்டியானைகளின் மேலாமாதலின் சுமையேற்றி என்றார். (சுக)

கன்ன மேகொடு போயின கண்டகர்
பொன்னின் மாநகர் புக்குறை வாரெனிற
சொன்ன வானவர் துய்க்கு மருந்துசே
ரன்ன மாநகர்க் காக்கின ராலமே.

இ-ன். கன்னம் கொடு போயின கண்டகர் - கனவுசெய்துகொண்டு சென்ற கன்வர், - பொன்னின் மாநகர் புக்கு உறைவாரெனில் - சுனர்க்கு, லேசாகப் புக்கிருப்பதாயின், - சொன்ன வானவர் துய்க்கும் மருந்துசேர் அன்ன மாநகர்க்கு - சொல்லப்பட்ட தேவர்கள் உண்ணுகின்ற அமுதம் பொருந்திய அந்தப் பெரிய நகரத்திற்கு, - ஆலம் ஆக்கினர் - வஞ்சை உள தாக்கினவரேயாம். ஏ-று.

சொன்ன நகர் என இயைக்க. ஆலம் ஆக்கினர் எனவே அந்நகரை அழியச்செய்தவராவர் என்றபடி. (சு2)

காய ருந்திறற் கள்வர் தயித்திய
ராயு மென்கணைக் காற்றுவ தெங்கனே
வேய்நெ ருங்கிய சூழலின் வெம்மைய
தீயெழுந்திடி னென்கொ றெறிப்பதே.

இ-ன். காய் அரும் திறல் கள்வர் தயித்தியர் ஆயும் - கொல்கின்ற அரிய, திறமையுடைய குதிரைக்கன்வர் அவுணர்களையினும், - என் கணக்கு

ஆற்றுவது எவ்வன் - என்னைக்கு ஆற்றலுடையவாவது எவ்விடத்து, —
வேய் நெருங்கிய சூழலின் - மூங்கில்நெருங்கிய இடத்திலே, — வெம்மைய
தீ எழுந்திடில் தெரிப்பது என் - வெப்பத்தையுடைய அக்கினி மூளுமா
யின் அது (அவற்றை எரிப்பதைக் குறித்து) நாம் விதந்து சொல்வது
என்னை. எ-று.

எனவே துவுணர்களை என்பாணம் மிக இவருவாகக் கொல்லுமென்ப
தாம். என்னைக்காற்றுவது எவ்வன் என்பதற்கு, என்னைையை அளர்கள்
பொறுப்பது எவ்விடத்து எனினும். (சஉ)

வெப்பு நத்திகழ் விற்றிகி ரிக்கிக்
கப்பு நத்திருள் புக்குள ரல்லரே
வெப்பு நப்பரப் பெங்கணு மென்கனை
குப்பு நத்திரிர் தாருயிர் கொள்ளுமே.

இ-ள். வெப்பு உறத் திகழ் வில் திகிரிக்கிரிக்கு அப்புறத்து - (சூரிய)
வெப்பமுண்டாக விளங்குகின்ற ஒளிபொருந்திய சக்கரவாள்கிரிக்கு அப்பு
றத்திலுள்ள, — இருள் புக்குளர் அல்லரேல் - இருளுகிற புக்குப்பல
ரல்லராயின், — இப்புறப் பரப்பு எவ்வணும் - இப்புறத்திலுள்ள பூமியின்பர
ப்பெங்கும், — என்னை குப்புறத் திரிந்து ஆர் உயிர் கொள்ளும் - என்பா
ணம் குதித்துத்திரிந்து அரிய உயிரைக்கவரும். எ-று.

அல்லரேல் கொள்ளும் என இயைக்க. சக்கரவாள்கிரிக்கு இப்புற
த்து வெய்யிலாதலின் வெப்புறத்திகழ்விற்றிகிரிக்கிரிக்கு என்றார். (சச)
வேறு.

இனையன சுழறி நம்பி யுலகெலா மிமைப்பி னேகும்
துனையன பகழி யாய்பு துணிபுகொண் டெழுமவ்வேல்லை
முனையன வினையிற் றுய திவினை முற்றிற் சூழ்நல்
வினையென வணுகிற் றந்த நந்தினி விரைவி னம்மா,

இ-ள். இனையன சுழறி - இவைபோல்னைவற்றைச்சொல்லி, — நம்பி -
இரகமகாராசன், — உலகு எலாம் இமைப்பின் எகும் துனையன பகழி
ஆய்பு துணிபுகொண்டி எழும் அ எவ்வை - உலகமெங்கும் இமைப்பொழு
திலே செல்லுகின்ற விரைவையுடைய அம்பினை ஆராய்ந்து அடுத்துத்
துண்புற்று எழுகின்ற அப்பொழுது, — முன்னையன வினை ஆய திவினை
முற்றில் சூழ் நல்வினை என - பழவினையாகிய திவினையின் முடிவிலடை
ந்த நல்வினையைப்போல, — அந்த நந்தினி விரைவின் அணுகிற்று - அந்த
நந்தினி விரைவாக வந்தது. எ-று.

இற்று சாரியை. குதிரையையிழந்து வருந்தியது திவினைவந்ததுபோ
ன்றும். அப்படி வருந்தியகாலத்து நந்தினிவந்தது அத்திவினையின் முடி
விலே நல்வினைவந்ததுபோன்றும் இருந்தவென்க. (சடு)

ஏலவங் கெதிர்த வானினீர்ப்புண லங்கை யேற்றுக்
காலையங் கதிரிற் சேந்த கண்கழீஇ விசம்பு பார்த்தான்
சோலைப் தாருத் தாமஞ் சூழ்தலைக் குலிச வைவேன்
மாலையங் கதிரின் மின்ன வலாரிமீப் போதக் கண்டான்.

இ-ள். ஏல அங்கு எதிர்த - சமையத்திற்குப்பொருந்த அங்கே எதி
ராகவந்த, — ஆனின் ஈர் புணல் அங்கை ஏற்று - பசுவின் குளிர்த்தசலத்
தைக் கையின்கணேற்று, —காலை கதிரில் சேந்த கண்கழீஇ விசம்பு பார்த்
தான் - உதயஞாயிற்றைப்போலச் சிவந்த கண்களைக் கழுவி ஆகாயத்தைப்
பார்த்தான், —ஆம் தாருச் சோலைத் தாமம் சூழ் தலைக் குலிச வைவேல்
மாலைக் கதிரின் மின்ன - (அக்ஷணம்பார்த்தபொழுது) அழகிய கற்பகதருச்
சோலைபின் தாமாலேசூழ்ந்த நுதியையுடைய குலிசமாகிய கூரியபடை மாலைக்
காலத்துச் சூரியனைப்போலப்பிரகாசிக்க, —வலாரி மீப்போதக் கண்டான் -
இந்திரன் மேலேசெல்லக் கண்டான். ஏ-று.

காலையங்கதிர், மாலையங்கதிர் என்பழி அம் சாரியைகள். “வேற்று
மையாயினகானிறுமொழி-யீற்றழிவோடுமம்மேற்பவமுளவே?” என்னுஞ்
சூத்திரத்து ஈற்றழிவோடும் என்றவும்மையால், காலை, மாலை என்னு
மைகாரவீற்றுமொழிகள் ஈற்றியாமலே ஐகாரச்சாரியை பெற்றுவந்தன. ()

வாம்பரிக் கள்வ வேகேல் மாாஞ்செய் வஞ்ச வேகேல்
கூம்புடைத் தேர வேகேல் கொடியறிற் கொடியா யேகே
லாம்பரி சறியா யேகே லவுணருக் கெளியா யேகே
றேம்பின திறத்தா யேகே லென்றனன் செருக்கொள் வீரன்.

இ-ள். செருக் கொள் வீரன் - போரிற்கொண்ட வீரத்தையுடையோ
னாகிய இரகு, —வாம் பரிக் கள்வ ஏகேல் - வாவுகின்ற குதிரையைக் களவு
செய்தவனே செல்லாதே, —கூம்பு உடைத் தேர ஏகேல் - கூம்பையுடைய
தேரைக்கொண்டவனே செல்லாதே, —கொடியறில் கொடியாய் ஏகேல் -
கொடியவர்களுட் கொடியவனே செல்லாதே, —ஆம் பரிசு அறியாய்
ஏகேல் - மேல்வருந்தன்மையை அறியாதவனே செல்லாதே, — அவுணரு
க்கு எளியாய் ஏகேல் - அவுணர்களுக்கு எளியவனே செல்லாதே, —தேம்
பினதிறத்தாய் ஏகேல் என்றனன் - வலிகுறைந்த தன்மையையுடையானே
செல்லாதே என்றான். ஏ-று.

வீரன் என்றனன் என முடிக்க. ஏகேல் என்பன முன்னிலையேன
பொருமை எதிர்மறைத்தெரிநிலைவினைமுற்றுக்கள். (சஎ)

கருமுகிற் பிறப்ப தல்லாற் காசினிப் பிறந்து மீப்போ
முருமென வெழுந்த வெஞ்சொ லொல்லொளி செனியிற் பாய
வருகடற் பிறப்ப தல்லால் வான்வரு வடவைத் தீயிற்
றிருகின்ன ரேரி னோடு மாயிரஞ் செங்க ணனே.

இ-ன். கருமத்தில் பிறப்பது அல்லால் காசினி பிறந்து மீப் போம் உரும் என - கரியமுகிவிற பிறப்பதன்றிப் பூமியிற் பிறந்து மேலேபோகின்ற இடியைப்போல, — எழுந்த வெம் சொல் ஒல் ஒலி செவியில் பாய - எழுந்த கொடுஞ்சொல்லினது ஒல்லென்ற ஒலியானது செவியினிடத்தே புக, — ஆயிரம் செங்கணன் - ஆயிரஞ் சிவந்த கண்களையுடையவனாகிய இந் திரன், — வரு கடல் பிறப்பது அல்லால் வான் வரு வடவைத்தீயில் தேரி னொடு திருகினன் - மேற்படுகின்ற கடலிற் பிறப்பதன்றி ஆகாயத்திற்றோன்றிய வடவாமுகாக்கினியைப்போலத் தேரோடும் திரும்பினான். — ஏறு.

பாயத் திருகினான் என்க. கோபத்தோடு திரும்பினான் என்பார் வடவைத்தீயிற்றிருகினான் என்றார். (சஅ)

நிசிப்பட்ட வளகப் பைம்பொன் னிரைவளைத் தடங்கைத் சொங்கட் சசிப்பட்ட மனனிற் சொந்தித் தழைத்திடத் திருகாரின்ற வசிப்பட்ட குலிசத் தெய்வம் வையமும் வையத் தட்டின் விசிப்பட்ட வேள்வி மாவு நோக்கினன் விளம்பு கின்றான்.

இ-ன். நிசி பட்ட அளகப் பைம்பொன் னிரைவளைத் தடங்கைத் சொங்கட் சசிப்பட்ட மனனில் - இருளையாத்தகூத்தலையும் பசிய பொன் னாலாகிய நிரையான வளையலையணிந்த வளைந்த கையையும் செவ்வாரிபாந்த கண்களையுமுடைய இத்திராண்பைப்பொருத்திய மனத்தில், — தீதழைத்திட - அக்கினி தழைக்க, — திருகாரின்ற வசிப்பட்ட குலிசத்தேயும் - திரும்பிய கூர்மையைக்கொண்ட குலிசப்படையையுடைய இத்திரனையும், — வையமும் - தேரையும், — வையத்தட்டின் விசிப்பட்ட வேள்விமாலும் - தேர்தத்தட்டிலே கட்டுதலைப்பொருத்திய யாகத்திற்குரிய குதிரையையும், — நோக்கினன் விளம்புகின்றான் - பார்த்துச் சொல்லுகின்றான். — ஏறு.

சசிப்பட்ட, வசிப்பட்ட என்பவைகளை எழுராய்த்தொடராகக்கொள்ளினுமறையும். இத்திராணியையே நோக்கிய மனம் என்பார் சசிப்பட்ட மனம் என்றார். இதனால்; இத்திராணியை இழக்கவருமென்ற அச்சத்தினாலேயே இக்குதிரைபைக் கவர்த்தான் என்பது குறிப்பிக்கப்பட்டது. (சக)

பழிப்பது பீடாத வேள்வி யாதினும் பாகமுன்ன மொழிப்பது படாது கொள்ளு முவப்புடை யொருவனீயே செழிப்பது திகழ வெந்தை யியற்றிய தெய்வ வேள்வி யழிப்பது துணிகின் றுயா லவுணரே யளிய ரம்மா.

இ-ன். பழிப்பது படாத வேள்வி யாதினும் - பழித்தலைப்பொருந்தாத யாகங்களெவற்றின்கண்ணும், — பாகம் முன்னம் ஒழிப்பது படாது கொள்ளும் உவப்பு உடை ஒருவன் நீயே - அவிப்பாகத்தை முன்னரே நீக்காது கொள்ளுகின்ற மகிழ்ச்சியையுடைய ஒருவனாகிய நீயே, — செழிப்பது திகழ ஏந்தை இயற்றிய தெய்வ வேள்வி அழிப்பது துணிகின்றாய் - செழிப்பானது விளங்க என்விதா இயற்றிய தெய்வத்தன்மைப்பொருத்திய

யாகத்தை அழித்தற்குத் துணிகின்றாய்;—அவுணரே அளியர் - (ஆகையால் இதனை நோக்குமிடத்து) அவுணர்களே அருளுடையார்கள். எ-று.

அவியை முன்னரே ஏற்கின்றமையினாலே பாதுகாத்தற்குரியவனாய் ருந்தும் இரக்கமின்றி அழிப்பதற்குத் துணிகின்றமையின், உன்னிலும் பார்க்க அவியை யேலாது அழிக்கின்ற அவுணரே யளியர் என்பான் இங்ஙனம் கூறினான். அம்மா லியப்பின்கட் குறிப்பு. (௫)

போதவேள் வியினை யெஞ்சா தழித்திடும் புன்மையோர்செ
யேதமே யனுகா வண்ண மிசைந்துகொண் டினிது காக்கு
நீதகா திழைத்தி யாயி நிலைக்குமோ நெறிக ணித்த
வேதநூ லுரைத்த தொல்லை விதியும்போ யிறந்த தன்றே.

இ-ள். போத வேள்வியினை எஞ்சாது அழித்திடும் புன்மையோர் செய் ஏதமே அனுகாவண்ணம் - மிகவும் யாகத்தை எஞ்சாதபடி அழிக் கின்ற எளியோராகிய இராக்கதர் முதலியோர் செய்கின்ற குற்றமே அடையாதபடி;—இசைந்துகொண்டு இனிது காக்கும் நீ - மனம் ஒருப்பா டுற்று (அவ்வேள்வியை) நன்கு காக்கின்ற நீயே;—தகாது இழைத்தியா யின் - (காத்தலாகிய நின் பெருமைக்குத்) தகாதனவற்றைச் செய்வாயா யின்;—நெறிகள் நிலைக்குமோ - யாகமுதலிய தருமநெறிகள் நிலையுறமா, — நித்த வேதநூல் உரைத்த தொல்லை விதியும்போய் இறந்தது - நித்தமான வேதநூல் கூறிய பழைய விதியும் நீங்கி அழிந்தது. எ-று.

காப்போர் எனக் கூறப்பட்டோர் அழித்தலின் வேதநூலுரைத்த தொல்லைவிதியும்போயிறந்தது என்றான். ஏகாரம் தேற்றம். (௫க)

நள்ளொத்த வுலகின் மற்றை நாட்டினி னனின்ற கேள்வி [ய்
தெள்ளத்தெள் ளியநன் னீர்மைச் செய்கையிற் சிறந்த சீரோ
கள்ளத்து நிரந்த மாய வஞ்சனை காசி லாநின்
னுள்ளத்து முளதே யாயி னுலகமு மில்லை போலும்.

இ-ள். நள் ஒத்த உலகில் - நடுவேயமைந்துள்ள பூவுலகிலும்;—மற்றை நாட்டினில் - மற்றைய உலகங்களிலும், — நவின்ற கேள்வி தெள்ளத் தெள்ளிய நன்னீர்மைச் செய்கையில் சிறந்த சீரோய் - சொல்லப்பட்ட நீதிநூல்கள் மிகத் தெளிவாகக் கூறிய நல்லொழுக்கச் செயலிற் சிறந்த சிறப்பையுடைய தேவராசனே;—கள்ளத்து நிரந்த மாய வஞ்சனை காச இலா நின் உள்ளத்தும் உளதேயாயின் - கள்ளத்தோடு நிறைந்த மாயா வஞ்சனை உனது மனத்திலும் உள்ளதேயானால்;—உலகமும் இல்லைப் போலும் - இனி உலகமும் அழிந்துவிடும்போலும். எ-று.

உம்மை சிறப்பு. நல்லோர் தருமங்களை அழிக்கத் தொடங்கிக்கொண் டமையின் இனி உலகம் நிலைத்தலரிதென்பான் உலகமுமில்லைப்போலும் என்றான். (௫உ)

உலகெலாம் பாவப் பட்ட வனதுழி யொருநிற் றுயி
னலகிலா வரிய நீதி யாருழிச் செல்து மையோ
நிலைகுலா நீர்மை யாபா லீனொறி நிரந்து நேடி.
னிலைகொலா மிடர்செய் பாரி னென்றிழைத் தேங்கள் யாமே.

இ-ள். உலகெலாம் பாவப் பட்ட உனதுழி ஒருவற்று ஆயின் - உலகத்துள்ளார் யாவரானும் துதிக்கப்பட்ட உன்னிடத்தில் நீங்கியதாயின்,—அவருஇலா அரிய நீதி ஆருழிச் செல்லும் - அனலில்லாத அரிய நீதியானது வேறு யாரிடத்திலே சென்றிருக்கும்,—ஐயோ! நிலைகுலாம் நீர்மையாரா நீர் நெறி நிரந்து நேடின இல்கொலாம் - ஐயோ! நிலையாக விளங்கும் நல்லொழுக்கமுடையாரை (சுவர்க்க முதலிய) உயர்ந்த கதிகளிலும் ஆராய்ந்துபார்க்கில் இல்லைப்போலும்,—இடர்செய் பாரில் யாங்கள் என் பிழைத்தேம் - (அங்கனமானால்) தீவினையையே மிகுத்துச் செய்கின்ற பூமியில் நாங்கள் யாது பிழைசெய்தேம். எ-று.

நல்வினையையே மிகுத்துச்செய்யும் உயர்ந்தகதிகளில் தீவினைசெய்யப்படில், தீவினையையே மிகுத்துச் செய்யும் பூமியில் நாங்கள் செய்வது பிழையன்று என்பான் நிலைகுலா நீர்மையாரை..... என்பிழைத்தேங்கள் யாமே என்றான். ஐயோ என்பது இரக்கப்பொருளில் வந்தது. (இங்)

துண்ணெனத் தொடர்ந்து போகித் தொல்லையோ ரிதயத் துள்ளோ புண்ணெனக் கிடந்து வெய்திற் புழுங்குபு புடைப்ப தல்லாற் பெண்ணெனச் சிறந்த மாயத் தெய்திய விழிபும் பின்னர்க் கண்ணெனச் சிறந்த தென்னச் சிறக்குமோ கர்வு மையா.

இ-ள். ஐயா! - அரசனே!—துண்ணெனத் தொடர்ந்து போகித் தொல்லையோர் இதயத்துள் புண்ணெனக் கிடந்து - விரைவாகத் தொடர்ந்துசென்று பழையோருடைய மனத்தினுள்ளே புண்ணாகக் கிடந்து,—வெய்தில் புழுங்குபு புடைப்பது அல்லால் - வெம்மையோடு புழுங்கச் செய்து தாக்குவதேயன்றி,—கரவும் - களவும், — பெண்ணெனச் சிறந்த மாயத்து எய்திய இழிபும் பின்னர் கண்ணெனச் சிறந்தது என்ன - பெண்ணென்று சிறப்புப்பெயர்ப்படைத்துள்ள மானையினால் அடைந்த இழிவைத்தருவதாகிய யோனியும் கண்ணென்று சிறந்து காட்டினாற்போல, — சிறக்குமோ - பிறிதொன்றாகச் சிறந்து காட்டுமோ. எ-று.

ஒகாரம் எதிர்மறை. புழுங்குபு என்பதில் பிறவினை விசுதி தொக்கு நின்றது. அல்லால் சிறக்குமோ என இயைக்க. இழிபு உபசாரம். யோனியை மறைத்ததுபோல இதனை மறைத்தல் கூடாது என்பதாம். (இச)

ஆதலாற் றுரக நீகொண் டகலுத லறிவன் றன்றி
யேதிலா ருலகி னின்னை யிகழவும் படுவ துண்டா

வீதியால் விடுத்து நேரில் கற்பக நீழற் சேறி

தீதிலா தென்ன மேலோன் சிறுநகை பொடித்துச் செப்பும்.

இ-ள். ஆதலால் தூகம் நீகொண்டு அகலுதல் அறிவன்று - ஆதலி னாலே குதிரையை நீகொண்டு செல்லுதல் முறையன்று, —அன்றி எதி லார் உலகில் நினை இகழவும்படுவது உண்டு - (அது) அல்லாமலும் அயலார்கள் உலகத்திலே உன்னை இகழவும்படுவதுண்டு, —நீதியால் விடு த்து தீது இலாது நேர் இல் கற்பக நீழல் சேறி என்ன - நீதியோடு (குதிரையை) விடுத்துத் தீமையின்றி (உனது) உவமையில்லாத கற்பக நீழலின்கண்ணே சென்று வசிக்குதி என்று கூற, —சிறுநகைபொடித்து மே லோன் செப்பும் - புன்னகைசெய்து இந்திரன் சொல்லுவான். எ-று.

தீதிலாது என்பதில் இலாது என்பதை முற்றாக்கி அடையாது எனப்பொருள் கூறினுமையும். என்னச் செப்பும் என முடிக்க. (இடு)

தெள்வலி யுடையை யாகத் திறத்தினு லுந்தை தேந்தார்க்
கள்வழி நருவிற் சூழ்ந்த நகர்கொளக் கருத்திற் கொண்டா
னுள்வரு மவாவி னுர்மற் றேதிலா ருடைமை யுள்ள [டோர்.
கொள்வது துணிந்தா ராயிற் கொடுப்பரோ வருந்திக் கொண்

இ-ள். தெள் வலியுடையை - தெளிந்த வலியையுடையானே, —உந் தை - உன் பிதாவாகிய திலீபன், —யாகத்திறத்தினால் - யாகத்தின் பகுதியி னால், —தேம் தார் சன் வழி நருவில் சூழ்ந்த நகர் கொளக் கருத்தில் கொ ண்டான் - வாசனைபொருந்திய பூக்களிலுள்ள தேன்வழிகின்ற கற்பக தருவாற்சூழப்பட்ட நகரத்தைக் கைக்கொள்ளும்படி சிந்தித்தான், —உள் வரும் அவாவினார் ஏதிலார் உடைமை உள்ள கொள்வது துணிந்தாராயின் - மனத்தில் வளராதின்ற ஆசையையுடையோர் அயலாருடைய பொருளாக உள்ளனவற்றைக் கொள்வதற்குத் துணிந்தாராயின், —வருந்திக் கொண் டோர் கொடுப்பரோ - அப்பொருள்களை வருந்திச் சம்பாதித்தோர் கொடு ப்பாரோ? எ-று.

ஓகாரம் எதிர்மறை. மற்று அசைநிலை; வினைமாற்றுமாம். (இசு)

நல்லன நணுகி வெய்ய தீயன நலிந்து நாளு

மெல்லன பெரிய கீர்த்தி வளர்ப்பதே யியற்கை யென்ப

வல்லன பகையி னன்றி மற்றையோர் திறத்து நீதி

யல்லன செயவு முள்ளத் தமைப்பரோ வரசி னுன்றோர்.

இ-ள். நல்லன நணுகி - நல்லனவாகிய வினைகளைப் பொருந்து மாறுசெய்து, —வெய்ய தீயன நலிந்து - கொடிய தீயனவாகிய வினைகளைக் கெடுத்து, —நாளும் எல் அன பெரிய கீர்த்தி வளர்ப்பதே இயற்கை - நாடோறும் சூரியனையொத்த பெரிய கீர்த்தியை வளர்ப்பதே (அரசியன் முறை நிறைவுற்றோர்க்கு) முறையாகும், —வல்லன பகையின் அன்றி

மற்றையோர் திறத்து நீதி அல்லன செயவும் - (அஃதொழித்துத் தமக்குச் கேடுகுழ்தலில்) வல்ல பணவர்களிடத்தன்றி ஏனையோர்களிடத்தா நீதிபல்லாதனவற்றைச் செய்தற்கும், — அரசின் ஆன்றோர் அமைப்பரோ - அரசியலால் நிறைந்தவர்களாகிய அரசர்கள் மனத்திற் கருதுவார்களோ. எ-று.

ஒகாரம் எதிர்மறை. என்ப அசை. உம்மை எதிர்மறை; அசை ஆக்கினும் அமையும். (௧௭)

மாலவற் கல்லா லின்றே வர்ப்புரு டோத்த மப்பேர்
மேலவற் கல்லா லின்றே விழுமிய மகேச நாமஞ்
சாலவெற் கல்லா லின்றே சதக்கிர தென்னுந் தற்பே ருரோ.
ரோலிப் பொருள்கண் மூன்றும் பிறிப்பரோ வாத்தி னேன்

இ-ள். வரப் புருடோத்தமப் பேர் மாலவற்கு அல்லால் இன்று - மேலான புருடோத்தமனென்னும் பேர் விஷ்ணுவுக்கேயன்றிப் பிறருக்கில்லை, — விழுமிய மகேச நாமம் மேலவற்கு அல்லால் இன்று - சிறந்த மகேசன் என்னும் பெயர் சிவனுக்கேயன்றிப் பிறருக்கு இல்லை, — சதக்கிரது என்னும் தத் பேர்* சால எற்கு அல்லால் இன்று - சதக்கிரது என்னும் அப்பெயர் மிகவும் எனக்கேயன்றிப் பிறருக்கில்லை, — ஏல இப் பொருள்கள் மூன்றும் அறத்தின் என்றோர் பிரிப்பரோ - (தம்மைப்) பொருந்துமாறு இப்பெயர்கள் மூன்றையும் தருமத்தினோடியைந்தவர்களாகிய பெரியோர்கள் பிரிப்பார்களோ. எ-று.

ஒகாரம் எதிர்மறை. தத் என்னும் வடமொழி தற் எனத் திரிந்து நின்றது. (௧௮)

அன்பற ளினைய மாற்ற மறைதலும் வேள்ளி நாத
னென்பது போத நன்னை யெண்ணினை யில்லை போலும்
வன்பெரு மதியா யென்றான் மற்றவன் வான நாடன்
றன்பெருங் கண்க டோறுந் தழலெழுச் சாற்று கின்றான்.

இ-ள். அன்பு * அற இனைய மாற்றம் அறைதலும் - அன்பு நீங்க இவ்வார்த்தையை இந்திரன் கூறுதலும், — அவன் வன் பெருமதியாய் வேள்விநாதன் என்பது போதல் தன்னை எண்ணினை இல்லை போலும் என்றான் - அவ்விருவானவன் வலிய பெரிய புத்தியையுடையானே! (நீ சதக்கிரது என்னும் பெயர்போகின்றது என்று இவ்வாறு செய்யின்) வேள்விக்குவேந்தன் என்னும் பெயர் அழிதலைச் சிந்தித்திலாய்போலும் என்றான், — வானநாடன் தன் பெரும் கண்கள்தோறும் தழல் எழச் சாற்று கின்றான் - (அப்பொழுது) இந்திரனானவன் தன்னுடைய பெரிய கண்க டோறும் அக்கினிதோன்றச் சொல்லுகின்றான். எ-று.

வன்பெருமதியாய் என்றது புகழ்வதுபோலப் பழித்தது. பரிநாதத் தாந் கோபமுண்டாயிற்று என்க. (௧௯)

மகரவா ரிதிரும் வையத் தலத்தினின் மாட்சித் தாய்
நிகரிலா வரத்தி னேன்ற கபிலனை நிகர்க்கின் றேனாற்
நிகரவா குவினாய் செய்ய நீவினைச் செயலின் மூழ்குஞ்
சகரத்தா மடைந்த வெய்ய நெறியினிற் சார்த ருனை.

இ-ள். சிகர வாருவினாய் - மலைபோலும் புயத்தையுடைய இரகுமகா
ராசனே!. — மகரவாரிதி ரும் வையத்தலத்தினில் - கடல்கூழ்ந்த பூமி
யிலே. — மாட்சித்து ஆய நிகரிலா வரத்தின் என்ற கபிலனை நிகர்க்கின்
றேன் - (நுங்குலத்தாராகிய சகரரையழித்த) மாட்சிமையுடைத்தாய ஒப்பி
ல்லாத வரத்தினுன்மிக்க கபிலமுனிவரை யான் ஒத்திருக்கின்றேன், —
நீவினைச்செயலின் மூழ்கும் சகரர் அடைந்த வெய்ய நெறியினில் சார்தல்
செய்யல் - (ஆதலால்) நீவினைச்செயலில் அழுந்திய அந்தச் சகரர் அடை
ந்த கொடிய கதியின்கண்டைதலை நீயும் செய்துகொள்ளாதே. ஏ-று.*

எனவே என்றால் அழிக்கப்படாதே என்பது கருத்து. தாம் தேற்ற
த்தின்கண் வந்த சாரிபை. தான், ஏ அசைகள். சகரமகாராசனுடைய
வேள்விக் குதிரையை இந்திரன் கவர்ந்துசென்று பாதலத்திலிருந்த
கபிலமுனிவர்பக்கத்திற் கட்டிவிட, சகரன் புதல்வர் அறுபதிரையாவரும்
பூமியைத் தோண்டிப் பாதலத்திற்சென்று குதிரையைக்கண்டு கபில
முனிவரோடு எதிர்க்க அவர் அவர்களைக் கோபித்து எரித்தாராதலின்
நீவினைச்செயலின்மூழ்குஞ் சகரர்நாமடைந்தவெய்யநெறியினிற் சார்தல்செ
ய்யல் என்றார். (க௦)

என்றவ னிசைத்த லோடு மேந்தலு மெரியு முள்ளக்
கன்றுபு கறுத்த வாளி தொடுக்குதி கடிநி னென்ற
னன்றென விசிகம் வில்லி னாட்டின னடவ முன்னே
யொன்றுவெம் பகழி யன்ன னுரத்தினிற் புதைய வுய்த்தான்

இ - ள். என்று அவன் இசைத்தலோடும் - என்று அவ்விந்திரன்
சொல்லியவளவில், — ஏந்தலும் எரியும் உள்ளும் கன்றுபு - இரகுமகாராச
னும் (கோபத்தினால்) எரிசின்ற மனங்கன்றி, — கறுத்த வாளி கடிநின்
தொடுக்குதி என்றான் - கோபத்தைக்கொண்ட பாணத்தை விரைவிலே
தொடுக்குதி என்றான், — நன்று என விசிகம் வில்லில் நாட்டினன் கடவ
முன்னம் - (இந்திரன்) கல்லது என்று அம்பினை வில்லிற் நெடுத்துச்
செலுத்த முன்னரே, — ஒன்று வெம்பகழி அன்னான் உரத்தினில் புதைய
உய்த்தான் - இரகுமகாராசன் ஒரு கொடிய பாணத்தை அவ்விக்கிரண்டைய
மார்பிலே புதையுப்படி செலுத்தினான். ஏ-று.

கடவமுன் உய்த்தான் என இயைக்க.

(க௧)

உபெதிப் பெயரி னாட்ட வுறுங்கனை நுழைந்த மார்பிற்
கடுகிசைப் பகழி பாயக் கனைபொன்று கதழ்வி னுய்த்தான்

ரெடுகழற் குரிசில் கங்குற் சுருட்குழ லியர்கண் ணென்னு
மடுதிறற் பகழி பாயு மகலம்புக் கமர்ந்த தன்றே.

இ-ள். உடுபதிப்பெயரின் காட்ட உறும் கணை நுழைந்த மார்பில் -
இந்திராணியினது கண்களாகிய மிக்க பாணங்கள் நுழைந்த மார்பிலே. —
கடு விசைப் பசுழி பாய - கடியவிசையையுடைய அம்பு பாய, —கணையொ
ன்று கதழ்வின் உய்த்தான் - (இந்திரனும்) அம்பொன்றை வேகத்தோடு
செலுத்தினான், —தொடி கழல் குரிசில் கங்குல் சுருள் குழலியர் கண்
என்னும் அடுதிறல் பகழி பாயும் அகலம் புக்கு அமர்ந்தது - (அது) கட்
டிய வீரக்கழலையுடைய இரகமகாராசனது இருளையொத்த சுருளமைந்த
உந்தலையுடையவர்களாகிய மகளிரது கண்களென்னும் கொல்லுந்தொழி
லையுடைய அம்புகள்பாய்கின்ற மார்பிற் புக்கிருந்தது. எ-று.

உடுபதிப்பெயர் - சசி=இந்திராணி. பாய உய்த்தான்; அது புக்கமர்ந்தது
என முடிக்க. பாய நிகழ்வுப்பொருட்டு. (கஉ)

மேக்கினன் கருகக் கண்கள் சிவந்தொரு விசிகம் வீர
னூக்கினன் பெரியன் வாளி யொன்றொறுத் தொன்று சேற
வாக்கினன் குரிசின் மாற்றி லுயர்தின்பி னைந்து பல்லம்
போக்கினன் புவன மூன்றும் புகைபுகப் புகுந்த வன்றே.

இ-ள். மேக்கினன் கருகக் கண்கள் சிவந்து ஒருவிசிகம் வீரன் ஊக்
கினன் - செந்நிறம்படைத்த குரியனும் கருநிறமடையும்படி தன் கண்கள்
சிவந்து ஒரு அம்பினை வீரனாகிய இரகமகாராசன் செலுத்தினான், —
பெரியன் வாளி ஒன்று ஒறுத்து ஒன்று சேற ஆக்கினன் - இந்திரன் அம்
பொன்றால் (அவ்வம்பினை) அறுத்து பின்னும் ஓரம்பைச் செல்லும்படி
செலுத்தினான், —குரிசில் மாற்றி ஐந்தின்பின் ஐந்து பல்லம் போக்கினன் -
இரகமகாராசன் அதனைவிலக்கி ஐந்துபாணங்களின்பின் ஐந்துபாணங்களை
(எனவே பத்துப்பாணங்களை)ச் செலுத்தினான், —புவனம் மூன்றும் புகை
புகப் புகுந்த - (அப்பாணங்கள்) திரிலோகத்திலும் புகைசெல்லும்படி சென்
றன. எ-று.

அன்று, ஏ அசைகள். வாளி ஒன்று ஒறுத்து ஒன்று சேற ஆக்கினன்
என்பதற்குப் பாணங்களை ஒன்றொறுக்கவும் ஒன்று செல்லவுமாகச் செலு
த்தினான் எனினுமாம். (கங)

நெற்றியை நோக்கிற் றென்று நிறம்புக நிமிர்ந்த தொன்று
விற்பறைய வோடிற் றென்று வினோதனம் விரைந்த தொன்று
பற்றிய பகழி சிந்தும் படிபடப் படர்ந்த தொன்று
மற்றைய வொன்றிற் போகி வாண்முக மடுத்த வன்றே.

இ-ள். ஒன்று நெற்றியை நோக்கிற்ற - (அவற்றன்) ஒருபாணம்
(இந்திரனுடைய) நெற்றியை நோக்கிச் சென்றது, — ஒன்று நிறம்புக

நிமிர்ந்தது - ஒரு பாணம் (அவனுடைய) மார்பிற் புகும்படி கிளர்ந்து சென்றது, —ஒன்று வில் தெற ஒடிற்று - ஒருபாணம் (அவனுடைய) வில்லை வெட்டும்படி ஒடியது. —ஒன்று விலோதனம் விரைந்தது - ஒரு பாணம் (அவனுடைய) கண்களைநோக்கி விரைந்து சென்றது, —ஒன்று பற்றிய பகழி சிந்தும்படி படர்ந்தது - ஒருபாணம் (அவன்) கையிற் பற்றிய பாணஞ் சிந்தும்படி சென்றது. —மற்றை ஒன்றிற் பேரகி வான் முகம் மடுத்த - மற்றைய ஐந்துபாணங்களும் ஒருதொடையாகச்சென்று ஒளிபொருந்திய அவனுடைய முகத்திலே முகஞ்செய்தன. எ-று.

அன்று, ஏ அசுசுகள்.

(௧௪)

கல்லொன்று கடல தாகக் கண்டவன் கதழ்வு கைமிக், செல் லொன்று பகழி தூண்ட வெதிர்த்தவா றளவை யெண்ணில், ளில் லொன்றி னிரண்டு மூன்று கோலினின் ளினங்கு நான்கிற், சொல் லொன்றிற் றுணித்தான் மிக்க தொடையொன்றிற் றுமித்து வீழ்த் தான்.

இ-ள். கல் ஒன்று கடலது ஆகக் கண்டவன் கதழ்வு கைமிக்கு எல் ஒன்று பகழி தூண்ட - (மைநாகமென்னும்) மலையொன்றினைக் கடலிற் புகும்படி செய்தவனாகிய இந்திரன் வேகங்கொண்டு ஒளிபொருந்திய பாணத்தைச் செலுத்த, —எதிர்த்த ஆறு அளவை எண்ணில் - எதிர்த்தப டியே (அப்பாணங்களின்) அளவைக் கணிக்கில், —வில் ஒன்றின் இரண்டு மூன்று கோலினின் - ஒருவில்லிற் பூட்டிச் செலுத்திய ஐந்துபாணத்தி னால், —விளங்கு நான்கில் சொல் ஒன்றில் துணித்தான் - விளங்குகின்ற நான்கின்கண்ணும் சொல்லப்படும் ஒன்றின்கண்ணுந் துணித்தலைச்செ ய்தான், — மிக்க தொடை ஒன்றில் துணித்து வீழ்த்தான் - எஞ்சியவற் றை ஒருதொடையினால் வெட்டி விழுத்தினான். எ-று.

எண்ணில் ஐந்தில் துணித்தான்; தொடை ஒன்றில் துமித்தான் என்க.

(௧௫)

கைவினைத் தொடைபோ யொல்லைக் கடைப்படு முன்னங் கா செய்வினைப் பகழி தூறு திகிரிக்கொன் பதுதிண்டேரி ழின் னுய்வினைப் புரவிக் கெண்ப தொருபடி யுய்ப்பாற் கொன்றே யெய்வினைப் பெரியோற் காக வேவினா னிலங்கு வேலான்.

இ-ள். கைவினைத் தொடைபோய் ஒல்லை கடைப்படு முன்னம் - தன் கைத்தொழிலாற் செலுத்திய பாணங்கள் விரைவாகப்போய் முடியமுன் னரே, — செய்வினைப்பகழிதூறு - செய்கின்ற போரையுடைய தூறுபாண க்களை, — திகிரிக்கு ஒன்பது - தேருக்கு ஒன்பதும், — தின் தேரின் உய் வினைப் புரவிக்கு எண்பது - தின்னைய தேரிற் பூட்டிய இழுக்கின்ற தொழிலையுடைய ருதிரைகளுக்கு எண்பதும், — உய்ப்பாற்கு ஒருபடி -

பாகனுக்குப் பத்தம்,—எய்வீணப் பெரியோற்கு ஒன்று ஆக - எய்யுந் தொழிலையுடைய இந்திரனுக்கு ஒன்றுமாக,—இவக்கு வேலான் காவின் எவிலான் - விளக்குகின்ற வேற்படையேந்தியவனாகிய இரகுமகாராசன் காற்றைப்போல விரைந்து (செல்லுமாறு) செலுத்தினான். எ-று.

நூறு எவிலான் என இயைக்க.

(கச)

கால்வந்த கணத்தின் வீயக் கடுகிசைத் தெய்வ வாசி
மேல்வந்த நொடியின் மாய முண்முனை விழுக்கோற் கையால்
பால்வந்த துடியின் மாள்ப் பண்ணவன் தன்மே லாலம் [முன்,
போல்வந்த விமைப்பிற் றீயக் கணையொன்று பொறித்து நின்

இ-ள். கால் வந்த கணத்தின் வீய - தேரின்மேல் வந்த பாணங்கள் ஒன்பதும் கணப்பொழுதினுள்ளே அழியவும்,—கடுகிசைத் தெய்வ வாசி மேல் வந்த நொடிப்பின் மாய - மிகுந்த வேகத்தையுடைய தெய்வத்தன்மை பொருந்திய குதிரையின்மேல் வந்த பாணங்கள் எண்பதும் நொடிப்பொழுதினுள்ளே அழியவும்,—முன் முனை விழுந் கோல் கையான்பால் வந்த துடியின் மாள் - முன்னுப்போன்ற நுதியையுடைய சிறந்த தாற்றுக் கோலை ஏந்திய கையையுடையதாகிய பாகன்மீது வந்த பாணங்கள் பத்தம் துடிப் பொழுதினுள்ளே அழியவும்,—தன்மேல் ஆலம்போல் வந்த இமைப்பில் தீய - தன்மீது நஞ்சைப்போல்வந்த பாணம் ஒன்றும் இமைப்பொழுதினுள்ளே அழியவும்,—பண்ணவன் கணை ஒன்று பொறித்து நின்றான் - தேவனாகிய இந்திரன் ஒருகணையைச் செலுத்தினின்றான். எ-று.

கால்-ஆகுபெயர். வீய, மாய, மாள், தீயப் பொறித்துநின்றான் என முடிக்க. கணம், நொடி. துடி, இமைப்பு என்பன சிறிய காலஅளவின் பேதங்கள்.

(க௭)

பொறித்தகை விடாது மாலோன் பொங்கியைஞ் நூறு புங்கந்
தெறித்தன னென்றை யொன்று கௌவுபு சேற வீரன்
குறித்தன னென்றை மாற்ற வொன்றெதிர் குறுக வீடா
மறித்தன னளவற் றுக வான்கணை மடுத்து மாதோ.

இ-ள். மாலோன் பொங்கி பொறித்த கை விடாது ஐஞ்ஞாறு புங்கம் ஒன்றை ஒன்று கௌவுபு கசேறத் தெறித்தனன் - இந்திரன் கோபித்துத் தொடுத்த கையைவிடாது ஐஞ்ஞாறு அம்புகளை ஒன்றையொன்று கௌவிச் செல்லும்படி செலுத்தினான்,—வீரன் குறித்தனன் அளவு அற்றாக வான் கணை மடுத்து - வீரனாகிய இரகுமகாராசன் கோக்கி அளவு அத்தன்மையாகப் பெரிய அம்பினைத்தொடுத்து,—ஒன்றை மாற்ற ஒன்று எதிர் குறுக வீடா மறித்தனன் - ஒவ்வொன்றை மாற்ற ஒவ்வொன்று எதிர்செல்லும்படி விட்டுத் தடுத்தான். எ-று.

வீடா லிகாரம். ஒன்றின்பின்னொன்றாக விடுத்தான் என்பார் ஒன்றை யொன்று கொள்வுபு சேறவிடுத்தனன் என்றும், முன்வந்ததை ஒன்றுசென்று மாற்றிமுடிய மற்றதை மற்றது எதிர்சென்று தடுக்குமாறு விடுத்தான் என்பார் ஒன்றைமாற்றவொன்றெதிர்குறுகவீடா என்றுங் கூறினார். (௬௮)

ஆய்ந்தன பகழி யெண்ணி லடுத்தடுத்தேவ வேவப்
பாய்ந்தன பரந்து வானப் பரப்பெலாம் பாயப் பாய
வீந்தன விய விய விடுப்பதே யல்லால் வேக
மோய்ந்தன ரின்றே தம்மி லுறுவலிக் குவமை பொப்பார்.

இ-ள். ஆய்ந்தன பகழி எண்ணில் அடுத்து அடுத்து ஏவ ஏவ - ஆரா ய்தெடுத்தனவாகிய அம்புகள் அளவில்லாதனவற்றை அடுத்தடுத்துச் செ லுத்தச் செலுத்த,--வானப் பரப்பு எலாம் பரந்து பாய்ந்தன - அவைகள் ஆகாயத்தின் பரப்பெல்லாம் பரந்து பாய்ந்தன. --பாயப் பாய வீந்தன - அவ்வாறு பாயப்பாய அழிந்தன,--வீய வீய விடுப்பதே அல்லால் - (அவ் வாறு) அழிய அழிய மீளவும் செலுத்துவதேயன்றி,--உறு வலிக்கு உவமை தம்மில் ஒப்பார் வேகம் ஓய்ந்தனர் இன்று - மிகுந்த வலிமைக்கு உவமை யிலே தம்முளினையொத்த வீரர்கள் (தம்) வேகம் குறைந்தனர். -எ-று.

அடுக்குகள் பன்மைகுறித்து நின்றன. (௬௯)

அலைப்படப் புகுந்த பல்ல மாழியொன் றுழித் தீயி
னிலைப்படப் புகுந்த பல்ல நெடுங்கட லோண்டு கூற்றின்
கொலைப்படப் புகுந்த பல்லங் குணிப்பதோ குணிந்த சாபக்
கலைப்படப் புகுந்த வாரே திசைத்திசை கலந்த வன்றே.

இ-ள். அலை படப் புகுந்த பல்லம் - கடலிற் பொருந்தச்சென்ற அம் புகளும்,--ஆழி ஒன்று ஆழித்தீயின் நிலைப்படப் புகுந்த பல்லம் - புறக்கட லிற்பொருந்திய வடவாழுகாக்கினியினிடத்துப் புகுந்த அம்புகளும்,-- நெடும் கடல் இரண்டு கூற்றின் கொலைப்படப் புகுந்த பல்லம் - நெடிய கடல் இரண்டுகூறாகக் கொலைப்படும்படி புகுந்த அம்புகளும்,--குணிப்ப தோ - அளவிடப்படுவனவோ,--குணிந்த சாபக் கலைப்படப் புகுந்த ஆறு திசைத்திசை கலந்த,--வளைந்த வில்வித்தைக்கிசையச் சென்றவாரே திசை கடோறுங் கலந்தன. -எ-று.

ஓ எதிர்மறை. சாபத்தினின்றஞ் செல்லுமள வெவ்வளவோ அவ்வள வாகவே திசைகளிலஞ் சென்றன என்பதாம். இரண்டுகூறு என்பதற்கு இருவருஞ் செலுத்துவதால் இரண்டு கூறாக என்பாருமுளர். (௭௦)

ஆலொக்குஞ் சிலகங் காள வரனொக்குஞ் சிலரீ டாடற்
காலொக்குஞ் சிலவ தாடங் கதமொக்குஞ் சிலவெங் கால
வேலொக்குஞ் சிலநல்லோர்நல் வினையொக்குஞ் சிலதுண்வந்த
மாலொக்குஞ் சிலவோர்சிம்புள் வடிவொக்குஞ் சிலபோச்சுாளி.

இ-ன். போர்வாளி - போரையுடைய அம்புகளில்,—சில ஆல் ஒக்கும் - சில அம்புகள் நஞ்சையுமொக்கும்,—சில கங்காள் அரன் ஒக்கும் - சில அம்புகள் முழுவெலும்பையணிந்த உருத்திரனையுமொக்கும்,—சில நீடு ஆடல் கால் ஒக்கும் - சில அம்புகள் மிக்க வலியையுடைய இயமனையும் ஒக்கும்,—சில ஆடு அங்கதம் ஒக்கும் - சில அம்புகள் ஆடுகின்ற பரம்பினையும் ஒக்கும்,—சில வெம் தால வேல் ஒக்கும் - சில அம்புகள் கொடிய குலத்தையும் ஒக்கும்,—சில நல்லோர் நல்வினை ஒக்கும் - சில அம்புகள் நல்லோருடைய நல் வினையையும் ஒக்கும்,—சில தூண்வந்த மாலொக்கும் - சில அம்புகள் தூணிற் றேன்றிய விஷ்ணுவாகிய நன்மிகத்தையும் ஒக்கும்,—சில ஓர் சிம்புள் வடிவு ஒக்கும் - சில அம்புகள் ஒப்பற்ற சரவப் பறவையின் வடிவையும் ஒக் கும். எ-று.

அது, பகுதிப்பொருள் விசுதி. போர்வாளி என்பதைச் சில என்பவற் றோடு கூட்டிச் சிலவாகிய போர்வாளி எனப் பொருள்கூறி இறுதிவிளக்கு ஆக்கினுமமையும். (எக)

நுதியொடு நுதிக டாக்கப் பிறந்தநோன் பொறியா காய
நுதியொடு கொதிப்ப மாலை நளிர்சிறை விசையக் காலின்
கதியொடு கிளர்ந்த வோர்நாற் கருங்கடல் கலந்து பாயுங்
குதியொடுங் குலைந்த வாசைக் குலநெடுங் குன்ற மெல்லாம்.

இ-ன். நுதியொடு நுதிகள் தாக்கப் பிறந்த நோன்பொறி ஆகாய னுதியொடும் கொதிப்ப - நுதியொடு நுதிகள் தாக்குதலாற் பிறந்த வலிய அக்கினிப்பொறிகள் ஆகாயத்திலுள்ள கங்கையாற்றோடு கிடந்து கொதி ப்பு,—மாலை நளிர் சிறை விசை அக்காலின் கதியொடு ஓர் நால் கருங்கடல் கிளர்ந்த - அப்பாணங்களின் ஒழங்கான குளிர்ச்சியமைந்த சிறையின் விசையாலாய அந்தக் காற்றின் வேகத்தினால் நான்கு கரிய கடல்களுங் கிளர்ந்தன,—கலந்து பாயும் குதியொடும் ஆசைக் குல நெடுங் குன்றம் எல் லாம் குலைந்த - அப்பாணங்கள் கூடிப் பாயும் குதிப்பினால் திக்கிலுள்ள செ டிய குலமலைகளெல்லாம் குலைவடைந்தன. எ-று.

கொதிப்பக் கிளர்ந்த என முடிக்க. கொதிப்ப, நிகழ்காலம். கிளர்ந்த கடல் கலந்துபாயுங் குதிப்பினால் குலைந்த என்பாருமுளர். கதியொடு, குதியொடு என்புழி ஒடு உருபுகள் ஏதுப்பொருட்கண் வந்தன. (எஉ)

வேறு.

எய்விசை யின்றொடை யென்ன விசைப்பா
ருய்விசை விஞ்சை யுழிப்பவ முற்றே
மொய்விசை யம்புசென் மொய்ம்பின வென்பார்
கைவிசை காணிலர் காணுந ரெல்லாம்.

இ-ன். காணுநர் எல்லாம் - அப்போரைக் காண்கின்றோரெல்லாம்,— ஐயவிசை காணிலர் - கைவிசையைக் காணாதவராய், — எய் விசையின்

தொடை என்ன இசைப்பார் - எய்யப்படும் விசையினையுடைய தொடையென
கதியேயென்று சொல்வார் (சொல்லுக அந்நனமன்று) ,—இன உய்விசை
விஞ்சையுழிப் பவம் உற்று மொய் விசை அம்பு செல் மொயம்பு என்பார் -
இத்தன்மை உய்தல்பொருந்திய வில்வித்தையிற் றேற்றமுற்றுச் செறிந்த
விசையை யுடைய அம்புகள் செல்லுகின்ற வலியே யென்று சொல்வார்
கள். எ-று.

காணிலராய் என்பர் என்க. காணிலர் வினையெச்சமுற்று. இங்நன
மே கம்பரும் “கடுப்பின்க ணமாரேயுந் கார்முகத் தம்புகையாற் - நெடுக்
கின்றான் றுரக்கின்றனென் றுணர்ந்திலர் தொடுத்தவாழி - யிடுக்கொன்
றுங்காணர்காண்பதெய்தகோ னெய்தி னெய்திப் - படுக்கின்றபிணத்தின்
பொம்மற் குப்பையின் பரப்பே பல்கால்” எனக் கூறுதல் காண்க. இதனை
நிரனிறையாக்கிப் பொருள்கோடல் சிறப்பின்று. (எ.உ)

ஏக மளந்த வினத்தொடை யல்லால்
வேக மளந்தில மிக்கிரு செங்கை
காக மளந்த களத்திரு கன்ன
பாக மளந்த படித்தொழின் மாதோ.

இ-ள். காகம் அளந்த களத்து - காகந்நனா லளக்கப்பட்ட போர்க்கள
த்தின்கண்ணே,—இரு கன்ன பாகம் இரு செங்கை மிக்கு அளந்த படித்
தொழில் வேகம் - இரண்டு காதுகளையும் இரண்டு சிவந்த கைகளும் மிக்கு
அளந்த தன்மையான வேகந்வுத.—ஏகம் அளந்த இனத்தொடை அல்லால்
அளந்தில - ஒன்றாக அளந்த கூட்டமான பாணமேயன்றிப் பிறிதொன்று
மளந்தில. எ-று.

எனவே கைவேகத்தைப் பாணமேயளந்தன என்பதாம். கைவேகத்து
க்குத் தக்கபடி பாணமுஞ் செல்லுமென்றவாறு. ஏகமளந்த வினத்தொடை
யென்றது பலவற்றை ஒன்றாகச் சேர்த்து விடப்பட்ட பொழுது ஒருதொ
டையென்று எண்ணப்பட்ட பாணங்களை. (எ.ச)

ஒன்றிய மாலையினிற்களை யுய்த்தே
துன்றிய நாணி துடிப்பன வல்லான்
மன்ற வெறுது வளைந்தன வாதே
நின்றில சாப நிமிர்ந்தில வன்றே.

இ-ள். ஒன்றிய மாலையினில் களை உய்த்து - ஒன்றிய வரிசையாகப்
பாணங்களைச் செலுத்தி,—துன்றிய நாணி துடிப்பன அல்லால் - நெருங்கி
நாணிகள் துடிப்பனவென்றி,—மன்ற ஒருது வளைந்தனவாறு சாபம் நின்
றில நிமிர்ந்தில - மிகவுங் குறையாது வளைந்தபடியே விற்கள் நின்றமில்:
நிமிர்ந்துமில். எ-று.

எனவே நிமிர்வதும் வளைவதமாயிருந்தன என்பதபடி.

(எ.ஊ)

காணி புருந்த கலைத்தொழில் வல்லோர்
பாணி புருந்த படித்திற னெல்லா
நாணி புருந்து நடத்துவ தல்லாற்
நூணி புருந்தமை கண்டெவர் சொல்வார்.

இ-ள். காணி புருந்த கலைத்தொழில் வல்லோர் பாணி புருந்த படித்திற னெல்லாம் - உரிமையாகப் புருந்த வில்வித்தையில் வல்லோரது கையிற் புருந்த தன்மையான தொழிலின்பகுதியெல்லாம்,—காணி புருந்து நடத்துவது அல்லால் - காணியிற் புருந்து நடத்துதலை (க்கண்டுசொல்வதே) யல்லாமல்,—நூணி புருந்தமை கண்டு எவர் சொல்வார் - நூணியிற் புருந்தமையைக்கண்டு யாவர்தாம் சொல்வார்கள். எ-று.

நடத்துவதல்லால் கண்டு எவர் சொல்வார் என்க. எவர் என்னும் வினா ப்பெயர் சுண்டின்மை குறித்து கீன்றது. (எக)

தடுப்பது முண்டு சமர்க்கணை முன்ன
மடுப்பது முண்டு வலித்தல் வழாமே
தொடுப்பது முண்டு விரற்றொடு புங்கம்
ளரிப்பது முண்டுகொ லென்ன வியப்பார்.

இ-ள். சமர்க்கணை தடுப்பதும் உண்டு - போரையுடைய கணையைத் தடுத்தலுமுளது,—முன்னம் மடுப்பதும் உண்டு - முன்னராகச்சென்று மார் பின்கண்ணே ஏற்பதும் உண்டு,—வலித்தல் வழாமே தொடுப்பதும் உண்டு - காணை இழுத்தல் தவறாமல் தொடுத்தலுமுளது,—விரீய் தொடு புங்கம் விடுப்பதும் உண்டுகொல் என்ன வியப்பார் - விரலாற்றொடுக்கப்படும் அப்பாணங்களைத் தவறவிடுத்தலும் உளதோ என்று அதிகரிப்பார்கள். எ-று.

மடுத்தல் என்பதற்கு நிறைவித்தல் எனப் பொருள்கொண்டு, ஒருவர் முன் ஒருவர் நிறைவித்தலுமுளது எனப் பொருள்கொள்வாருமுளர். (எஎ)

வேறு.

மேயின கணைபட விலகுபு கடி தொடி வெடிபட விரைசேணிற்
போயின வெறிதுற வலைகடல் பருகின பொதுளின சிலவாளி
யேயின வெதிரெதி ரிகலின மழைபடு மிடி கொடு வருவேகத்
தியென முகிகின கடுவிகை குறுகின திருகின சிலபாணம்.

இ-ள். சிலவாளி - சிலபாணங்கள்,—மேயின கணைபட விலகுபு கடிது வெடி ஒலிபட விரை சேணிற் போயின - எதிராகவந்த கணைகள் அழியும்படி செய்து விலகி விரைந்து வெடியோசையுண்டாகும்படி கதிகொண்டு ஆகாயத்திற் சென்றனவாய்,—வறிது உற அலைகடல் பருகின பொதுளின - வறிதாகும்படி அலைபொருந்திய கடலைப் பருகி செருங்கின,—சிலபாணம்.

சிலபாணங்கள்,—எயின் எதிர் எதிர் இகலின் மழைபடம் இடிகொடு வரு வேகத் தீயென முடுகின - ஏவப்பட்டனவாய் எதிரெதிரேபகைத்து முகிலிற் பொருந்திய இடித்தலைக்கொண்டெவருகின்ற அக்கினியைப்போல விரைந் தனவாய்,—கடுவிசை குறுகின திருகின - கடிய விசையைக்கொண்டு கிட் டிப் பொருதன. எ-று.

போயின, பருகின, எயின், இகலின், முடுகின, குறுகின, என்பன மூற்றெச்சங்கள். (எஅ)

மகிதல வயினிரு வகிர்பட விடைபல வழிபட நுழைபோகா வகிதல வரவின தணிமுடி மணியிடை யணவின சிலவாளி * மிகுகணை முடுகிய தடியினி லெதிர்படு விசையொடுமிசையேகி முகிலக நெருப்பு முதிர்கரு வறவிடை முழுகின சிலபாணம்.

இ-ள். சிலவாளி - சிலபாணங்கள், —மகிதல வயின் இரு வகிர்பட இடை பல வழிபட நுழை போகா - பூமியின்வயிறு இருபிளவாகவும் அதனி டையே பலவழிகள் உண்டாகவும் நுழைந்து சென்று,—அகிதல அரவினது அணிமுடி மணியிடை அணவின - பா,தலத்திலுள்ள பாம்பின் அழகிய முடி யிலுள்ள மணியினிடத்துச் சென்று சமீபித்தன,—சிலபாணம் - சிலபாணங் கள், — மிகுகணை முடுகிய தடியினில் எதிர்படு விசையொடு மிசை ஏகி - மிகுந்த பாணங்கள் விரைந்துதோன்றிய வில்லினிடத்து எதிரேதோன்றிய விசையொடு மேலாகச்சென்று,—முகில் அகடு உருவுபு முதிர் கரு அரவிடை முழுகின - முகிலின்வயிற்றை ஊடுருவி முதிர்ந்த கருவாகிய நீரிடத்து முழுகின. எ-று.

போகா அணவின எனவும், ஏகி, உருவுபு, முழுகின எனவும் முடிக்க.

கழைசெறி யடிநிலை தழல்பட நெடுமுடி கடல்பட விருள்காலு முழைசெறி மலைபல பொடிபட விடிபட முடுகின சிலவாளி தழைசெறி யடவிக நெருவிய விசைகொடு தணியில திசைதாவித் குழைசெறி யிபவிரு கவுள்படு மதவழி குறுகின சிலபாணம்.

இ-ள். சிலவாளி - சில அம்புகள்,—கழைசெறி அடிநிலை தழல்பட நெடு முடி கடல்பட இருள் காலும் முழை செறி மலைபல பொடிபட இடிபட முடு கின - மலைகளினது மூங்கில்கள்செறிந்த அடிப்புறத்தில் அக்கினிபற்றவும் நெடிய முடிகள் கடலிற்போய் விழவும், இருளைக்காலுகின்ற முழைகள் செறிந்த அம்மலைகள் பலபொடியாகவும் இடியைப்போல விரைந்துசென் றன,—சிலபாணம் - சிலபாணங்கள்,—தழைசெறி அடவிகள் தருவின விசைகொடு தணிவு இல திசை தாவி-தழைகள்செறிந்த காடுகளை ஆராய்ந்து விசைகொண்டு தாமதியாத திக்குகளிற்றாவி,—குழை செவி இப இருகவுள் படு மதவழி குறுகின - குழைத்த செவியையுடைய யானைகளின் இரண்டு கதாப்புகளிலும் உண்டாகின்ற மதத்துவாரத்தினுள்ளே நுழைந்தன. எ-று.

தழல்பட, கடல்பட, பொடிபட, முடுகின எனவும், தணிலிலவாய்த் தாலிக் குறுகின எனவும் முடிக்க. கழைசெறி அடிசிலை தழல்படவும், மேகங்கள் நெருங்கலால் முடி கடல்படவும், மலை பொடிபடவும் முடுகின என முடித்து, பாணங்கள் கழையிற்சென்று பற்றலால் தழல்படவும், மேகங்களிற்சென்று ஊடுருவலாற் கடல்படவும், இடிபோற்றுக்கலான் மலைகள் பொடிபடவும் முடுகின எனப் பொருள்கோடலுமாம். (அ)

சம்பர வரியிடு தருகணை யிருபுடை ததைவொடு தரைபாயத் [வ தும்பைசொ டொடையவன் விடுகணை கடுகிய துணையொடு மிசைபோ செம்பில னுழைதரு கணைவீளை கனலுடல் செறிதர வரமேனி வெம்பின பணிசில சிறைகொடு கடுவுக மிசைபுரு வனபோலும்.

இ-ள். சம்பரவரி இடு தருகணை இருபுடை ததைவொடு தரைபாய - இத்திரன் செலுத்திய தகைமைபொருந்திய பாணங்கள் இருபக்கத்திலுஞ் செறிவோடு பூமியிற்பாய, — தும்பைகொள் தொடையவன் விடுகணை கடுகிய துணையொடு மிசை போவ - தும்பைமாலையைத் தரித்தவனாகிய இரகு விடுத்த பாணம் விரைந்து செல்லுகின்ற வேகத்தோடு மேலாகப்போவான (எது போலுமெனின்), — செம்பிலன் னுழைதரு கணை வீளை கனல் உடல் செறி தர - செவ்விய பாதலத்தின்றுழைந்த அப்பாணங்களிலுண்டான அக்கினி உடலிற்செறிய, — ஆரம் மேவி வெம்பின பணி சில சிறைகொடு கடு உகமிசை புருவன போலும் - பாதலத்திற்பொருந்தி வெப்பமுற்ற பாம்புகள் சில சிறகுகளைக்கொண்டு நஞ்சுசொரிய ஆகாயத்திற் பறந்து செல்லுதலைப் போலும். எ-று.

போவ தொழிற்பெயர். பாயப்போவ புருவனபோலும் என முடிக்க. ()

கலிகெழு சுடர்விடு கழலவன் விடுகணை கனம துறவோட நலிவறு மகபதி விடவிட வருகணை நவையறு தரைவீழ்வ வொலிகெழு பவனமு முயவுற விரைவினெடு மெழுக நிறவோடி மலிகணை யுருவிய வழிவழி கருமுகின் மழைசொரிவனபோலும்.

இ-ள். கலிகெழு சுடர்விடு கழலவன் விடுகணை கனமது உற ஓட - ஒலிபொருந்திய ஒளியைக் காலுகின்ற கழலையுடையவனாகிய இரகு விடுத்த பாணங்கள் ஆகாயத்தில் ஓட. — நலிவு அறு மகபதி விடவிட வருகணை நவை அறு தரைவீழ்வ - கேடற்ற இத்திரன் விடவிட வருகின்ற அம்புகள் குற்றமில்லாத பூமியில்வீழ்வன (எதுபோலுமெனின்), — மலிகணை ஒலிசெழு பவனமும் உயவுற விரைவினெடு உடு முகடு உற ஓடி உருவிய வழிவழி - மிகுந்த பாணங்கள் ஒலிபொருந்திய வாயும் வருந்தும்படி விரைவோடு நட்சத்திரங்கள்பொருந்திய அண்டமுகட்டைப்பொருந்த ஓடி உருவிய வழிதோறும், — கருமுகின் மழை சொரிவன போலும் - கரிய முகில்கள் மழையைச் சொரிதல்போலும். எ-று

ஒட வீழ்வ சொரிவனபோலும் என முடிக்க. வீழ்வ சொரிவன என் பன தொழிற்பெயர். வழிவழியென்பது பன்மைபற்றிய அடுக்கு. (அஉ)

வேறு.

படிக்கொடி மகிழ வெம்போர் படுதலும் வென்றிப் பைம்பூந் தொடிக்கொடி துலங்கும் வெய்ய சுடர்முகக் கணையொன்றுப் படிக்கொடி நிகர்ப்பத் தோமி னனிவிசும் பரங்கி னாடு [யா மடிக்கொடி விழுவெய்திட்டா னிணையில்கிற நடக்கையானே.

இ-ள். படிக்கொடி மகிழ வெம்போர் படுதலும் - இவ்வாறு இருவருந் தும் பூமிதேவி மகிழும்படி வெவ்வியபோர் நிகழ்ந்தபொழுது,—இணை இல் வில் தடக்கையான் - ஒப்பில்லாத வில்லையேந்திய கையையுடையவனாகிய இரகு,—பை பூ தொடி வென்றிக்கொடி துலங்கும் வெய்ய சுடர்க்கணை ஒன்று உய்யா - பசிய பொலிவாகிய வளையலையணிந்த வீரலக்குமி விளங் கும் கொடிய அக்கினிபாணமொன்றைச் செலுத்தி,—நடிக்கொடி நகர் ப்ப தோமில் விசும்பு அரங்கில் நனி ஆடும் இடிக்கொடி விழ எய்திட்டான் - நடனமகளை நிகர்ப்பத் குற்றமில்லாத ஆகாயமாகிய அரங்கில் மிகவும் ஆடு கின்ற இடிக்கொடியானது அற்றுவிரும்படி எய்தான். எ-று.

உய்யா எய்தானென்க. தன்றிலவன் தேவனோடு போர்செய்தமை யிற் படிக்கொடி மகிழ்ந்தான் என்க. (அங்)

திறந்தரித் துலக மூன்றும் விழுங்குபு தூமந் தேங்க நிறந்தரித் தெவையும் பற்றி நெருப்பெழ வீழ்ந்த வானி மறந்தரித் தனந்த னுச்சி வகிர்படப் போகிக் கூர்மப் புறந்தரித் தங்க னாற்றுப் புனல்குடித் தாறிற் றன்றே.

இ-ள். திறந் தரித்து உலகம் மூன்றும் விழுங்குபு தூமந் தேங்க - வலிமையைப்பொருத்தி உலகங்கள் மூன்றையும் விழுங்கிப் புகை நிறையு மாறு,—நிறந் தரித்து எவையும் பற்றி நெருப்பு எழ வீழ்ந்த வானி - நிறத் தைப் பொருத்தி எப்பொருள்களிலும் பற்றி நெருப்பு உண்டாக விழுந்த இடி க்கொடி,—மறந் தரித்து அனந்தன் உச்சி வகிர்படப் போகி - மறத்தன்மை யைப்பொருத்திச் சேடனுடைய உச்சி பிளக்கும்படிசென்று,—கூர்மம் புறந் தரித்து - ஆதிகூர்மத்தின் முதுகிற்றங்கிச் சென்று,—அங்கண் ஆற்றுப் புனல் குடித்து ஆறிற்று - அங்கே உள்ள ஆற்றுகரைக்குடித்து ஆறியது. எ-று.

தேங்கப் பற்றி எழ வீழ்ந்த வானி போகித் தரித்து குடித்து ஆறிற்று என இயைக்க. (அச)

செல்வினே கொடியோ கொய்து வீட்டினன் சிறந்த விந்தை யல்வினே யளக மென்ன வமரர்கோ னகத்துட் கொள்ளா

வில்வினை வினையி னெண்ணில் வெஞ்சின விசிக முந்தி
மல்வினை வயங்கு திண்டோள் வள்ளலை மறைத்திட் டானே.

இ-ள். செல்வினை கொடியோ கொய்து வீட்டினன் சிறந்த விந்தை
அல்வினை அளகம் என்ன - (இரகுமகராசன்) இடிக்கொடியையா கொய்து
விழுத்தினான் (அன்று) நமது சிறந்த வீரலக்குமியின் இருளையொத்த அள
கத்தையே (கொய்து விழுத்தினான்) என்று, —அமரர் கோன் அகத்தில் கொ
ள்ளா - இந்திரன் தன்மனத்துட் கருதி, — வில் வினை வினையில் எண்ணில்
வெம்சின விசிகம் உந்தி - விற்பெழிலினால் அளவிறந்த கொடிய கோபத்தை
யுடைய அம்புகளைச் செலுத்தி, —மல் வினை வயங்கு திண் தோள் வள்ளலை
மறைத்திட்டான் - மற்போர்முற்றிய விளங்குகின்ற திண்ணிய புயங்களை யு
டைய இரகுமகராசனை (க் தெரியாமல்) மறைத்தான். எ-று.

கொள்ளா உந்தி மறைத்திட்டான் என முடிக்க. செல்வினைகொடி -
மேகத்திலுண்டான (இடியாகிய) கொடி. வில்வினைவினை - வில்லிற் செய்
யப்பட்ட தொழில். மல்வினை என்பதற்கு மற்போரைச்செய்கின்ற எனினு
மாம். (அடு)

தீமுகப் பகழி யொன்றிற் செறிகனை யனைத்துந் தீத்துக்
காய்முகப் பகழி யொன்று தொடுத்தது கடியு மேல்வை
பாய்முகப் பகழி யொன்றி லெண்ணில பரப்பிப் பல்கூர்
வாய்முகப் பகழி யொன்றால் வரிவினா னறுத்தான் மன்னே.

இ-ள். தீமுகப் பகழி ஒன்றில் செறிகனை அனைத்தும் தீத்து - (இரகு
மகராசன்) அக்கினிபாணமொன்றினாலே நெருங்கிய அம்புகளனைத்தை
யும் அழித்து, —காய்முகப்பகழி ஒன்று தொடுத்து - (இந்திரன்மேல்) அக்கி
னிபாணமொன்றைச் செலுத்தி, —அது கடியும் ஏல்வை - (அவன்) அதனை
வெட்டும்பொழுது, —பாய்முகப் பகழி எண்ணில் ஒன்றில் பரப்பி - பரந்த
முகத்தையுடைய பாணங்கள் அளவில்லாதனவற்றை ஒரேதொடையிலே
(அவன்மீது) பரப்பி, —பல் கூர் வாய் முகப் பகழி ஒன்றால் வரிவில் நாண்
அறுத்தான் - பல கூரிய வாயையுடைய முகத்தைக்கொண்ட பாணமொன்
றால் வரிந்த வில்லிற்பொருந்திய நாளை அறுத்தான். எ-று.

தீத்துத் தொடுத்துப் பரப்பி அறுத்தான் என வினைமுடிபுசெய்க. பாய்
முகப்பகழி என்பதற் பாய் என்பதைப் பகழிக்கு விசேடணமாக்கிப் பாய்கி
ன்ற பாணம் எனப் பொருள்கொள்வாருமுளர். (அக)

நீடுபே ரரவ நாணி விசித்தமா மேரு நேரக்
கோடுபே ராத சாப நாணறு குமில் வோதை
பாடுபே ருலக மேழுஞ் செவிடுறப் பார்து பப்பின்
மூடுபே ரண்ட கூட முகடுபுக் கடங்கிற் றன்றே.

இ-ள். நீடுபேர் அவம் நாணி விசித்த மா மேரு கேர் அக் கோடு பேராத சாப நாண் அறு குமில ஒதை - கெடிய பெரிய வாசகிப்பாம்பாகிய நாணைக் கட்டிய பெரிய மேருவாகிய வில்லை ஒத்த அந்த விளைவுநீங்காத வில்லினது நாண் அற்ற பேரொலியின் ஒசையானது, —பாடு பேர் உலகம் ஏழும் செவிடுறப் பரந்து - பெருமைபொருந்திய உலகங்கள் ஏழும் செவிட டையும்படி பரந்து, —பப்பின் மூடு பேர் அண்டகூட முகடு புக்கு அடங்கி ற்று - பரப்போடுமூடிய அண்டகூடமுகட்டிற்புகுந்து அடங்கியது. எ-று.

ஒதை பரந்து அடங்கிற்று என முடிக்க. உலகமேழுஞ் செவிடுறத்தக்க ஒதையை விளைக்கத்தக்க வின்னாண் என்பார் நீடுபேரவநாணிவிசித்தமா மேருகேரக் - கோடுபேராதசாபநாண் என்றார். (அஎ)

ஏமச்சூட் டிசைந்த வின்னா னாறுத்தலு மிவன்போர் வாகை நாமச்சூட் டுடைய வீரன் மற்றொன்றி னடுங்கா நென்னாத் தாமச்சூட் டிலங்கு தெய்வத் தாருவ னலர்ந்த தாம [ன். வாமச்சூட் டிசைக்கும் வள்வாய் வச்சிரப் படையை யுய்த்தா

இ-ள். இவன் ஏமச் சூட்டு இசைந்த வில் நாண் அறுத்தலும் - இந்த இராமகாராசன் பொன்னரிமால தூக்கப்பெற்ற வில்லின் நாணை அறுத்த வளவில், —போர் வாகை நாமச் சூட்டு உடைய வீரன் மற்று ஒன்றின் நடு ங்கான் என்ன - போரிலணியும் வாகைமாலையையுடைய வீரனாகிய இராம காராசன் வேறொன்றாலும் நடுங்கமாட்டானென்று கருதி, —தாமச சூட்டு இலங்கு தெய்வத்தாருவன் - ஒளிபொருந்திய நுதலணிவிளங்குகின்ற இந் திரன், —அலர்ந்த தாம வாமச் சூட்டு இசைக்கும் வள்வாய் வச்சிரப்படையை உய்த்தான் - அலர்ந்த பூக்களாற்றொடுத்த அழகிய மாலகட்டப்பெற்ற கூரிய வாயையுடைய குவிசப்படையைச் செலுத்தினான். எ-று.

ஏமச்சூட்டு என்பதற்குப் பொற்குஞ்சுமென்பாருமுளர். தெய்வத்தாரு வன் - தேவதாருவையுடைய இந்திரன். என்னா உய்த்தான் என இயைக்க.()

பிற்பட வனிலம் வெய்ய பேரழற் கொழுந்துச் சம்மை முற்படப் புறம்பு சூழ்ந்த மூடிருட் பிழம்பு மாய்ந்திட் டெற்பட வகிலந் தீகுற் றிடர்ப்பட விமைப்பிற் போகிக் கொற்பட விலங்கும் வேலான் மார்பகங் குளித்த தன்றே.

இ-ள். அனிலம் பிற்பட - (வேகத்தினாலே) வாயு பிற்படவும், —வெ ய்ய பேர் அழல்கொழுந்துச் சம்மை முற்பட - (காலுகின்ற) வெப்பமான பெரிய அக்கினியின் கொழுந்துக்கூட்டம் முற்படவும், —புறம்பு சூழ்ந்த மூடு இருள் பிழம்பு மாய்ந்திட்டு எல்பட - சக்கரவாளனிரியின் புறத்திற் சூழ்ந்துள்ள மூடிய இருப்பிழம்பு அழிந்து ஒளியுண்டாகவும், —அனிலம் தீகுற்று இடர்ப்பட - உலகம் அழிவுற்று இடர்ப்படவும், —இமைப்பில்

போகி - இமைப்பொழுதிற் சென்று,—கொல்பட இலங்கும் வேலான் மார் பகம் குளித்தது - கொற்றொழிலப்பொருத்தி விளங்கும் வேலையுடையவ னாகிய இராவின் மார்பின்கண் மூழ்கியது. ஏ-று.

பிற்பட, முற்பட, ஏற்பட, இடர்ப்படப் போகிக் குளித்தது என முடி க்க. கொற்பட என்பதற் பட என்னும் செய்வெனெச்சம் செய்தெனெச்சப் பொருளில் வந்தது. (அக)

சூழ்த்த தானே யோர்கட் டெளியொடுந் துயரிற் றோயா வீழ்த்து தெளிவுற் றன்னுர் விரைந்துதுள் ளோதை யோடு மூழ்த்தனின கொண்டுய்ப்ப வொருகணத்தெழுந்து நெஞ்சக் காழ்த்த வெகுளி பொங்கக் கடுஞ்சம ரதனின் மூண்டான்.

இ-ள். துயரில் தோயா சூழ்த்த தானேயோர் கண் டுளியொடும் வீழ் தந்து - (வச்சிரம் மார்பிற் குளித்தலாலே) துன்பத்திலமிழ்ந்தித் தன்னைச் சூழ்த்த சேனாவீரது கண்ணிற்றுளியோடும் வீழ்த்து,—ஊழ்த்த வினை கொண்டு உய்ப்பத் தெளிவுற்று அன்னார் விரைந்து துள் ளுதையோடும் ஒருகணத்து எழுந்து - ஊழாற்றரப்பட்ட நல்வினையொடு செலுத்தலாற் றெளிவடைந்து அவ்வீரர் வீரைந்து கூத்தாடுகின்ற ஒலியோடும் ஒருகணப் பொழுதிலே எழுந்து,—நெஞ்சம் காழ்த்த வெகுளி பொங்க கடிம் சமரத னில் மூண்டான் - மனத்தில் வயிரம்பொருந்திய கோபங்கினரக் கடிய போரிலே மூண்டான். ஏ-று.

தோயா, வீழ்த்து, தெளிவுற்று, எழுந்து மூண்டான் என்க. துளி அருகையையும், ஒதை மகிழ்ச்சியையும் குறிப்பித்துநின்றன. (கஉ)

புரையகல் குலிசம் பாய்ந்த புண்ணிழி குருதிப் பூட்செவ் வரையகன் மார்பின் வாகை வள்ளலை மகிழ்த்து நோக்கா நிரையக னெடுங்க ணைஞ்ஞாற் றிரட்டியா னிமிருந் தீய வுரையகன் மதூர வாய்மை யின்னண முறைப்ப தானான்.

இ-ள். நிரை அகல் நெடும் கண் ஐஞ்ஞாற்று இரட்டியான் - நிரை யான அகன்ற நெடிய ஆயிரங்கண்களையுடையவனாகிய இந்திரன்,—புரை அகல் குலிசம் பாய்ந்த புண் இழி குருதி பூண் செவ்வரை அகல் மார்பின் வள்ளலை மகிழ்த்து நோக்கா - ஒப்பில்லாத குலிசம்பாய்ந்த புண்ணினின்றஞ் சொரிகின்ற இரத்தமாகிய ஆபரணத்தையுடைய சிவந்த மலைபோன்ற மார்பினையுடைய இரகுவை மகிழ்த்து பார்த்து,—தீய உரை அகல் நிமிரும் மதூர வாய்மை இன்னணம் உரைப்பதானான் - தீமையான மொழிகளை நீக் கிய மிகுந்த மதூரமான வார்த்தையை இவ்வாறு சொல்வானாயினான். ஏ-று.

புண்ணிழிகுருதிப்பூண் என்பதற்குப் புண்ணாகிய சொரிகின்ற இரத் தம்பொருத்திய ஆபரணம் எனினுமாம். வீழ்ப்புண்ணாகலின் ஆபரணமென் றுக் கோத்தா உரைப்பதானான் என முடிக்க. (கச)

மாண்மதி படைத்த கல்வி வரிசிலைத் தடக்கை நம்பி
கேண்மதி விசும்பு தாவுங் கிரிச்சிறை யரிந்த வென்றி
நீண்மதிக் குலிசம் பாயப் பிழைத்தவர் நின்னை யல்லா
ணண்மதி புலகிற் பின்னை யுண்டென நவீற்ற லாமே.

இ-ள். மாண் மதி படைத்த கல்வி வரிசிலைத் தடக்கை நம்பி கேள் - மாட்சிமைபொருந்திய அறிவினையும் பெற்றகல்வியினையும் உடைய வரிந்த வில்லையென்திய நீண்ட கையையுடைய நம்பியே கேட்குதி.—நான் மதி உலகில் - புதிய சந்திரனையுடைய உலகத்திலே,—விசும்பு தாவும் கிரிச்சிறை அரிந்த வென்றி நீன் மதி குலிசம் பாயப் பிழைத்தவர் - ஆகாயத்திற் பறக்கும் மலையின் சிறகையரிந்த வெற்றியையுடைய நீண்ட மதிப்பைக்கொண்ட வச்சிராயுதம் பாய்ந்து ஊடுருவப் பிழைத்தவர்கள்,—நின்னை அல்லால் பின்னை உண்டென நவீற்றல் ஆமே - உன்னையல்லாமல் வேறுபேர் உளர் என்று சொல்லுதல் கூடுமோ. ஏ-று.

வீணு கூடாமை குறித்துநின்றது. கேண்மதி என்பதில் மதி முன் னிலையசை. (கஉ)

ஆதலா லுலக மூன்று மருவலி யறிந்து தம்மிற்
காதலாற் புகழத் தக்காய் கண்டுழி மகிழ்ந்தே னின்னைத்
தீதிவா மனக்கண் வேறு தெரிந்திடல் சிறந்த வாசி
யீதலாற் பெறுக வந்தேன் வேண்டுவ விசைத்தி யென்றான்.

இ-ள். ஆகலால் - ஆகையினால்,—உலகம் மூன்றும் அருவலி அறிந்து தம்மில் காதலால் புகழ்த்தக்காய் கண்டுழி நீன்னை மகிழ்ந்தேன் - மூன்றாவ கத்தாரும் அரிய வலியை அறிந்து தங்களுள் விருப்போடு புகழ்த்தக்கவனே (எழக்) கண்டபொழுதே உன்னை மகிழ்ந்தேன்,—தீது இல்லா மனக்கண் வேறு தெரிந்திடல் - தீமையற்ற மனத்தின்கண்ணே வேறென்றையுஞ் சிந்தியாதே,—சிறந்த வாசி ஈதலால் வேண்டுவ பெறுக வந்தேன் இசைத்தி என்றான் - சிறந்த குதிரையாகிய இதனையேயுன்றி (இன்னும்) வேண்டிய வற்றைப் பெறுக தந்தேன் (அவற்றைச்) சொல்லுதி என்றான். ஏ-று.

ஆதலாற் கண்டுழி மகிழ்ந்தேன் என இயைக்க. (கங)

அத்தலை யிளவ ருனு மறைகுவான் யாக நூறு
முய்த்தலை வுறது முற்றும் பலத்தினை யுதவு வாயா
னத்தலை பழன நன்னாட் டெந்தைக்குன் னயங்கொ தே
ரித்தலை நிகழ்வை யெல்லா மியம்பவும் வேண்டு மென்றான்.

இ-ள். அத்தலை இளவல் தானும் அறைகுவான் - அவ்விடத்து இளை மைப்பருவத்தையுடையவனாகிய இராகுவும் சொல்லுவான்,—யாகம் நூறும் உய்த்து அலைவுறது முற்றும் பலத்தினை உதவுவாய் - யாகங்கள் நூறும்

செய்யப்பட்டு அலைவுபடாது முடியும் பயனைத் தருவாய்,—உன் நயம் தொன் தூதால் - (அன்றியும்) உனது நன்மையைக்கொண்ட துதினால்.— நத்து அலை பழன் நன்னாடு எந்தைக்கு - சங்குகள் அலைகின்ற உயல்களைக் கொண்ட நல்லநாட்டையுடைய என்பிதாவுக்கு,—இத்தலை நிகழ்வையெல்லாம் இயம்பவும் வேண்டும் என்றான் - இவ்விடத்து நிகழ்ச்சியையெல்லாம் சொல்லவும் வேண்டுமென்றான். எ-று.

ஆல் அசைநிலை. உம்மைகள் மூன்றும் முறையே எச்சப்பொருளிலும், முற்றுப்பொருளிலும், எச்சப்பொருளிலும் வந்தன. (கச)

அன்னதே யாக வென்னு வறைந்தவா றுருளி பையன்
பொன்னக ரதனிற் புக்கான் சுதக்கனை புதல்வன் ருனு
நன்னகர் மீண்டான் தூது நடந்தவ னும வேற்கை
மன்னவன் முன்னர்த் தோன்றி வாழிய வென்ன நின்றான்.

இ-ள். அன்னதே ஆக என்னு அறைந்தவாறு அருளி - அவ்வாறே யாகுக என்று (அவன்) கேட்டவாறே கொடுத்த,—ஐயன் பொன் நகரதனிற் புக்கான் - இந்நிரன். சுவர்க்கலோகத்திற் புகுந்தான்,—சுதக்கனை புதல்வன் ருனும் நன்னகர் மீண்டான் - சுதக்கனை புதல்வனாகிய இராகவும் நல்ல நகரநோக்கித் திரும்பினான்,—தூது நடந்தவன் நாம் வேல் கை மன்னவன் முன்னர்த் தோன்றி வாழிய என்ன நின்றான் - தூதாகச்சென்றவன் அச்சம்பொருந்திய வேலையேந்திய கையையுடைய திலீபனுக்கு முன்னரே தோன்றி வாழுக என்று வாழ்த்தி நின்றனன். எ-று.

ஏகாரம் தேற்றம். உம்மை எச்சம். (கடு)

அன்னன் வ விடத்த னாக வரசனு மமைந்து நோக்கி
யின்னனிவ் விடத்த னென்ன ஷணர்புல னின்மையாலே
யென்னெவ் விடத்தன் வந்த தென்னைகொ லென்ன யானே
யின்னனிவ் விடத்த னென்னு வடைந்தமை யியம்பு கின்றான்.

இ-ள். அன்னன் அவ்விடத்தன் ஆக - அத்துதவன் அவ்விடத்தே சென்று நின்றானாக,—அரசனும் அமைந்து, நோக்கி - திலீபமகாராகனும் உற்றநோக்கி,—இன்னன் இவ்விடத்தன் என்ன உணர் புலன் இன்மையால் - இவன் இவ்விடத்துள்ளவன் என்று* (சுட்டி) அறிகின்ற அறிவு இல்லாமையினாலே,—என்னன் எவ்விடத்தன் வந்தது என்னை என்ன - நீ எவன் எவ்விடத்திலுள்ளவன் வந்தகாரணம் யாது என்று வினாவு,—யான் இன்னன் இவ்விடத்தன் என்றா அடைந்தமை இயம்புகின்றான் - யான் இவன் இவ்விடத்திலுள்ளவன் என்று கூறிப் பின் வந்தகாரணத்தைக் கூறுகின்றான். எ-று.

முன் ஒருகாலத்தும் கண்டறியாமையினாலே ஞாபகத்தில் அவ்வறிவு இல்லை என்பார் உணர்புலனின்மையாலே என்றார். இன்னன் என்னன்

என்பவைகள் பெயரைச்சுட்டிந்தன. கோக்கி என்பது என்ன என்பதில் விசுவயோடு முடிந்தது. (கக)

தற்பெயரானந்தமேனுஞ் சதக்கிர தென்னுந் தாழ்வில்
சொற்பெயர் பிறரால் கொள்ள விடான்றனித் தூதனாவேன்
முற்பெயரொடித்தி யார்க்கு முடிப்பரும் யாக முற்றிப்
பிற்பெயர் கொள்வா னின்றோ யடைந்தமை பெரிது கேட்டி.

இ-ள். தன் பெயர் அனந்தமேனும் சதக்கிரது என்னும் தாழ்வு இல் சொல் பெயர் பிறரால் கொள்ள விடான் தனித் தூதன் ஆவேன் - தன்னுடையபெயர் அனந்தமாகவுளதாயினும் சதக்கிரது என்னும் மேலான சொற்பெயரைப் பிறரால் கவரப்பட விடாதவனாகிய இந்திரனது ஒப்பற்ற தூதனாவேன்.—முற்பெயர் ஒடித்து யார்க்கும் முடிப்ப அரும் யாகம் முற்றி பின் பெயர் கொள்வான் நின்றோய் - முற்கூறிய (இந்திரனுடைய) அப்பெயரை அழித்து எவர்களாலும் முடித்தற்கரிய யாகத்தைமுடித்துப் பின் அப்பெயரைக்கொள்ளும்படி நின்ற அரசனே,—அடைந்தமை பெரிது கேட்டி - யான்வந்த காரணத்தை மிகவும் கேட்டுதி. எ-று.

சொற்பெயர் சொல்லாகிய பெயர். வினைத்தொகை எதுகைகோக்கி வலிந்து நின்றதாஉமாம். அனந்தமேனும் விடான் எனவும், ஒடித்துக்கொள்வான் நின்றோய் எனவுமுடிக்க. முற்பெயர் ஒடித்து என்பது முன்னுள்ளபெயராகிய திலீபனென்னும்பெயரை நீக்கி எனவும், பிற்பெயர் என்பது பின்னேபொருந்தும் பெயராகிய சதக்கிரது என்னும் பெயரை எனவும் பொருள்கொள்ளக் கிடந்தமையுங் காண்க. (கக)

வரந்தரு முனது செம்மன் மனத்தினின் வாசி போதப்
புரந்தொரு தடையு மின்றிக் காத்தனன் போந்தா னாக
வுரந்தருந் தவன மாவை யொருபெருந் தேவன் கொண்டு
கரந்தனன் போத வானீர் கண்கழுஉக் காணப் பட்டான்.

இ-ள். வரம் தரும் உனது செம்மல் - மேன்மையைப் பொருந்திய உனது புதல்வனாகிய இரகு,—மனத்தினில் வாசி போத ஒரு தடையும் இன்றிப் புரந்து காத்தனன் போந்தான் ஆக - மனோவைத்தோடு குதிரை செல்ல ஒரு தடையுமின்றி நன்கு காத்துச் சென்றானாக,—உரம் தரு தவன மாவை ஒரு பெரும் தேவன் கொண்டு கரந்தனன் போத - வலிமைபொருந்திய வேகத்தையுடைய குதிரையை ஒப்பற்ற பெரிய தேவன் கவர்ந்து கொண்டு மறைத்து செல்வ,—ஆன் நீர் கண் கழுஉக் காணப்பட்டான் - (அப்பொழுது அவ்விரகு) தாமதேனு என்னும் பசுவின் சலத்தினாலே கண்ணைக்கழுவி (அவ்விந்திரனைக்) கண்டான். எ-று.

காணப்பட்டான் என்பது கண்டிக் கண்டான் என்னும் பொருட்டாய் கிந்தது. (கக)

முற்றொழிற் நிறத்து நைந்தோன் முரட்சுமர் முடுகு மென்னும்
முற்றொழிற் நிறத்தி னுள்ள மகிழ்ச்சியைப் பிடித்துச் சொல்லு
சொற்றொழிற் நிறத்து வாசி விடாண்மயிற் சுருக்கி லாத [ஞ
விறொழிற் நிறத்து வீடா வெஞ்சுமம் விளைந்த தன்றே.

இ-ள். முன் தொழில் திறத்து நைந்தோன் - முன்செய்யப்பட்ட கள
வுத்தொழிலின்பகுதியினால் வருந்தியவனாகிய இரகு,--முான் சமர் முடு
கும் என்னும் பின் தொழில் திறத்தின் உள்னம் மகிழ்ச்சியைப் பிடித்து -
வலிய போர்வரும் என்று கருதிய பின்வருகின்ற அத்தொழிலின்பகுதி
யினால் மனம் மகிழ்ச்சியைப்பொருந்தி,--சொல்லும் சொல் தொழில் திற
த்து வாசி விடாண்மயின் - (சமாதானமரகச்)சொல்லும் சொல்லின் தொழிற்
பகுதிக்குக் குதிரையை விடாண்மயினாலே,--சுருக்கு இலாத வில் தொழில்
திறத்து வீடா வெம் சமம் விளைந்தது - குறையாத விறொழிலின்பகுதியி
னால் அழியாத கொடிய போர் (இருவருக்கும்) உண்டாயது. எ-று.

விடாண்மயின் விளைந்தது என முடிக்க.

(கக்)

விரிபுகழ்க் கடவு ளாவான் விறொழிற் குடைந்து தான்கொ
ளொருதளிப் படையை யேவ வுரத்தது புகுத லோடும்
பெரிதுறத் தளர்ந்து வீழ்ந்து கணத்தெழீஇப் பின்னும் யாரும்
வெருவரச்சமரின் மூண்டான் விண்ணவன்மகிழ்ந்துசொல்வான்.

இ-ள். விரி புகழ்க் கடவுளாவான் - பரந்த புகழையுடைய தேனன்,--
வில் தொழிற் கு உடைந்து தான் கொள் ஒரு தனிப் படையை எவ - விற
போருக்கு உடைந்து தான்கொண்ட ஒப்பற்ற (வச்சிரப்) படையைச் சென்
த்த,--அது உரத்துப் புகுதலோடும் - அது மார்பிற்புகுதலும், -- பெரிது
உறத் தளர்ந்து வீழ்ந்து கணத்து எழீஇ பின்னும் யாரும் வெருவரச் சமரில்
மூண்டான் - பெரிதாகத் தளர்ந்து வீழ்ந்து கணப்பொழுதிலுள்ளே எழுந்து
பின்னும் யாரும் அஞ்சும்படி போரில் மூண்டான். எ-று.

புகுதலோடும் வீழ்ந்து எழீஇ மூண்டான் என வினைமுடிபுசெய்க. ()

மாவிதொன் நன்றி வேட்ட பெறுகென மகமோர் னாறு
மாவது முடிவு கொண்ட பலத்தினை யருளு கென்றான்
தேவனு மருளிப் போன நென்றனன் தேவ னாவா
னேவனோ வென்னைத் தூது விடுத்தல் நென்று போனான்.

இ-ள். இது மா ஒன்று அன்றி வேட்ட பெறுக என் - இக்குதிரை
ஒன்றையுமேயன்றி (இன்னும்) வீரம்பியவற்றைப் பெறுக என்று
(தேவன்) கூற,--மகம் ஓர் தூதும் ஆவது முடிவு கொண்ட பலத்தினை
அருளுக என்றான் - (அப்பொழுது இரகு) யாகங்கள் தூதும் முடிவுபெற்ற

பலனைத் தருக என்று சொன்னான்,—தேவனும் அருளிப்போனான் என்ற
 னன் - தேவனும் அருள்செய்து சொன்னான் என்று கூறினவனாய்,—தேவ
 னாவான் எவனோ என்னைத் தூது விடுத்தவன் என்று போனான் - அத்தேவ
 னாவான் எவனோ என்றால் என்னைத் தூதாகவிடுத்த அவ்வந்திரனே என்று
 சொல்லிப் போனான். எ-று.

என்றனன் என்று போனான் என முடிக்க. என்றனன் வினையெச்ச
 முற்று. (க௦௧)

கொந்தழற் குட்டத் திட்ட பொன்னெனக் குலவு போரின்
 விந்தையிற் நிகழ்ந்த வீரன் வீங்குகை விளங்க வாரா
 வந்தரத் தவனை வென்றித் டரும்பலன் பெற்ற வாற்றாற்
 சிந்தையிற் செருக்கி நின்ற தாதைதான் சென்னி சேர்த்தான்.

இ-ள். கொந்து அழல் குட்டத்து இட்ட பொன் என - திரண்ட அக்
 கினியையுடைய குண்டத்திலே இட்ட பொன்னைப்போல,—குலவு போ
 ரின் விந்தையில் திகழ்ந்த வீரன் - விளங்குகின்ற போரிலே விந்தையி
 னாலே விளங்கிய வீரனாகிய இரகு,—வீங்கு இசை விளங்க வாரா - மிக்க
 இசை விளங்கும்படி வந்து,—அந்தரத்தவனை வென்றித் ட அரும்பலம் பெற்
 மவாற்றால் சிந்தையில் செருக்கி நின்ற தாதைதான் - (தான்) இந்திரனே
 வென்று அரிய பயணப்பெற்ற தன்மையினால் மனத்திலே களிப்புற்று
 நின்ற பிதாவின் பாதங்களை,—சென்னி சேர்த்தான் - சிவசிந்திர வணக்க
 னான். எ-று.

விந்தை-சாமார்த்தியம்; வீரலக்குமி என்றல் சிறப்பின்று. பொன்னெ
 னத் திகழ்ந்தவீரன் எனவும், வாரா சேர்த்தான் எனவும் முடிக்க. போரா
 கிய அக்கினிக்குண்டத்தில் தன்னை ஓடவைத்து விந்தையாகிய ஒளியால்
 விளங்கிய வீரன் என விரித்துப் பொருள் கொள்க. (க௦௨)

செங்கண்மற் றவன்றன் மார்பின் மறுவிலன் செருவிற் கொண்ட
 வங்கிதத் தழகுண் டாக் கொ லென்றுகொண் டுகிலம்போற்றும்
 பொங்கணிப் புதிய மார்பந் தழுவினான் புனித யாக
 வெங்கனற் றாம நாளும் விளங்கொளி மேனி யானே.

இ-ள். செங்கண் அவன்றன் மார்பின் மறு - சிவந்த கண்களையுடைய
 அவ்விஷ்ணுவினது மார்பிலுள்ள மறு,—இவன் செருவில் கொண்ட அங்கி
 தத்து அழகு உண்டாக்கொல் என்று கொண்டு - இவன் போரிலே கொ
 ண்ட தழும்பினும் அழகுள்ளதாமோ என்று (புகழ்ந்து) கொண்டு,—அகி
 லம் போற்றும் பொங்கு அணிப் புதிய மார்பம் தழுவினான் - உலகத் துதித்
 கும் பொலிவாகிய ஆபரணத்தையுடைய புதிய மார்பினைத் தழுவினான்,—
 புனித யாக வெங்கனல் தாமம் நாளும் விளங்கு ஒளி மேனியான் - பரிசுத்த
 மான வெவ்வி யாகாக்கினியின் புகைமழும் விளங்குகின்ற ஒளிபொரு
 ந்திய மேனியையுடையவனாகிய திலீபன். எ-று.

மற்று அசை. இனி அதனை மறுவோடு சேர்த்துப் பிறிது என்னும் பொருளில் வந்ததாகக் கோடலுமாம். அங்கிதமென்றாரேனும் ஏற்புழிக் கோடலால் மார்பிற் புண் என்றே கொள்க. கொண்டு தழுவினான் எனக் கூட்டுக. கொண்டு என்பதை அகிலத்திற்கேற்றல் இத்துணைச்சிறப்பின்று. அணி-சட்டையுமாம். இனி விழுப்புண்ணாகிய அணியையுடைய மார்பு எனினுமாம். “விழுப்புண் மார்பினும் முகத்தினும் பட்டபுண்” என்றார் பரிமேலழகரும். (க௦௩)

மீறுதற் கிசைந்த யாக விழுப்பல வீக்கம் யாவும்
கூறுதற் களவீற் றாமோ கொடும்பவக் குறும்பு மாய
வாறுதற் கமைந்த சிந்தை யரசன் போய்க் கதியி னார
வேறுதற் கமைத்த தோற்றத் திறைவையி னின்ற வன்றே.

இ-ள். மீறுதற்கு இசைந்த யாக விழுப்பல வீக்கம் யாவும் கூறுதற்கு அளவீற்று ஆமோ - மேற்படுத்தியைந்த யாகத்தினது சிறந்த பயனின் மிகுதியினைத்தும் கூறுதற்கு அளவுபடுமோ, - கொடும் பவக் குறும்பு மாய ஆறுதற்கு அமைந்த சிந்தை அரசன் போய்க் கதியின் ஆர ஏறுதற்கு - கொடிய பாவமாகிய குறும்பு அழியும்படி அடக்குதற்கமைந்த மனத்தையுடைய அரசன் சென்று மேற்கதியில் மிகவும் ஏறுதற்கு, - அமைத்த தோற்றத்து இறைவையின் நின்ற - செய்யப்பட்ட தோற்றத்தையுடைய எணியைப்போல (அவை) நின்றன. எ-று.

ஒ எதிர்மறை. அவை நின்ற எனமுடிக்க. எழுவாய் வருவிக்கப்பட்டது. மாய ஏறுதற்கு என இயைக்க. (க௦௪)

புறப்புவி யில்லை யென்னப் பொதுக்கடிந் தெடுத்த பாரம்
மிறக்குபு வள்ளன் மேரு வினைமணிப் புயத்தி னேற்றி
யறத்துணை யயனின் றுய்ப்ப வறிவுத்தே ரதனிற் போகி ன்.
மறப்பவக் குறும்பை வெல்வான் வான் தவவனத்துச் சாரந்தான்

இ-ள். புறப்புவி இல்லை என்னப் பொதுக் கடிந்து எடுத்த பாரம் இறக்குபு - புறம்பான பூமியில்லை என்று சொல்லும்படி. பொதுக்கடித்து எடுத்த பூமிபாரத்தை இறக்கி, - வள்ளல் மேரு இணை மணிப் புயத்தின் ஏற்றி - இரகுவினது மேருவை ஒத்த இரண்டாகிய அழகிய புயத்திலே சுமத்தி, - அறத்துணை அயல் நின்று உய்ப்ப அறிவுத் தேரதனில் போகி - அறமாகியதுணை பக்கத்தில் நின்று செலுத்த அறிவாகிய தேரிற்சென்று, - மறப் பவக் குறும்பை வெல்வான் வான் தவவனத்துச் சாரந்தான் - மறத்தன்மையையுடைய பாவமாகிய குறும்பை வெல்லும்படி பெரியதவவனத்தை அடைந்தான். எ-று.

ஏற்றிப் போகிச் சாரந்தான் என முடிக்க. (க௦௫)

யாகப்படல முற்றிற்று.

தி க் கு வி ச ய ப் ப ட ல ம்.

கணைகழல் வீரனுங் காவ லான்றரு
புனைமணி முடியொடும் பொலிந்து தோன்றினான்
நினகரன் நிவாந்தகா லத்திற் சேர்த்திய
வினவொளி கொடுகன விலங்கிற் றென்னவே.

இ-ள். தினகரன் திவாஅந்தகாலத்துச் சேர்த்திய இன ஒளி கொடு
கனல் இவங்கிற்று என்ன - ஞாயிறு மாலைக்காலத்திலே (தன்கட்) சேர்
த்திய கூட்டமான ஒளியைக்கொண்டு அக்கினியானது விளங்கினாற்
போல,—கணைகழல் வீரனும் - ஒலிக்கின்ற வீரக்கழலையணிந்த வீரனாகிய
இரகுவும்,—காவலான் தரு மணிபுனை முடியொடும் பொலிந்து தோன்
றினான் - அரசனாகிய திலீபன் (தன் விருத்தாப்பியதசையிற்) கொடுத்த
அரசோடும் பொலிந்து விளங்கினான். எ-று.

என்னப் பொலிந்து தோன்றினான் என முடிக்க. திவாஅந்தகாலம் -
பகலின் அந்தமானகாலம்; எனவே மாலைக்காலம் என்பதாயிற்று. புனை
மணிமுடி என்பதை மணிபுனைமுடி என மாற்றி மணியாற் புனைந்த முடி
எனப் பொருள்கொள்க. புனைதல் அழகுபெறச் சமைத்தல். முடி என்றது
முடியையணிதற்குக் காரணமாகிய அரசினை; காரணகாரிய உபசாரம்.
“ஸாராஜ்யோமஹாஸுணாஹிதூ ஸ்ரூதிவஹ்யாயிகுஸ்பலெள.” என்னும்
முதனாற் சுலோகக் கருத்துநோக்கி இவ்வாறு பொருள் கூறப்பட்டது.
ஞாயிறு மாலைக்காலத்திற்கொடுத்த ஒளியால் அக்கினி விளங்கினாற்போலத்
திலீபன் தன் விருத்தாப்பியதசையிற் கொடுத்த இராச்சியத்தினால் இரகு
வும் விளங்கினான் என்பது கருத்து. திவாந்தகாலம் என்னும் உவமையடை
யாற் பொருளடை வருவிக்கப்பட்டது. அக்கினி இயல்பாக ஒளியுடையதா
யினும் ஞாயிற்றின் விளக்கத்தானே தோன்றுகின்றது பின் அது அத்தமய
னமாகும்போது அதன் ஒளியோடுங்கூடி உலகின்கண் அதிகம் விளங்கினாற்
போல, இரகுவும் இயல்பாகவே தேசுடையனாயினும் திலீபனுடைய இரா
ச்சியகாலம்வரையும் தோன்றுகின்றது பின் அவன் விருத்தாப்பியதசையிற்
கொடுத்த இராச்சியதேசினோடுங்கூடி உலகின்கண் முன்னையினும் அதிகம்
விளங்கினான் என்பார் இவ்வாறு கூறிலார். (ச)

நிமிர்தரு மிசையினன் றன்னை நோர்ந்துமு
னிமிர்தரு புனைக்கன லென்று நோக்கிய
வமரிடு மதிபல வரசர் பின்னர்தந்
தமசோடு மடுஞ்சிகைத் தழுவி னோக்கினார்.

இ-ள். நிமிர்தரும் இசையினுன்றன்னை நோர்ந்து - (அரசையடைந்த உலகில்) மேற்பட்ட கீர்த்தியையுடையனாகிய இரகுணைப் பெற்று, —மூன் நிமிர்தரு புகைக்கனல் என்று நோக்கிய அமர் இடு மதி பல அரசர் - திலீபன் காலத்திலே (அவனுடைய அரசினைக்) கிளர்ந்த புகையோடுகூடிய அக் கிளியாக நோக்கிய போரைச்செய்கின்ற அறிவையுடைய அரசர்கள் பலரும், —பின்னர் தம் தமரொடும் அடும் சிகைத் தழுவின் நோக்கினார் - அயனாகிய இவன்காலத்திலே (அதனைத்) தமது கிளையோடும் அடுகின்ற சுவாலையோடு கூடிய அக்கினியைப்போல நோக்கினார்கள். எ-று.

திலீபன் காலத்திலும் பார்க்க இவன் காலத்திலே அரசு அதிகம் மேன்மையடைந்து விளங்கிற்றென்பது கருத்து. புகையோடு கூடிய அக்கினியென்றது மூட்டப்பட்டபொழுதே எரிகின்ற அக்கினியை. சிகைத் தழுவென்றது மூட்டப்பட்டபின் சுவாலித்தெரிகின்ற அக்கினியை. இவற்றிற்கேற்ப உபமேயத்திலும் பொருள் கொள்க. (உ)

இச்சையாங் கட்டபுலப் படாளென் றெண்ணினு
நிச்சமா மன்னவ னிறைந்த தேசெனும்
கைச்சரோ ருத்ததிடை விளங்குங் கஞ்சமென்
மிச்சமே கொடுத்திருப் பெரிது பேணிஞர்:

இ-ள். திரு - இலக்குமியானவள், —இச்சை ஆம் கண் புலப்படாள் என்று எண்ணினும் - (விடயங்களைப்பற்றியறிய) விரும்புகின்ற கண்ணுக்கு காணப்படாளென்று கருதினாலும், —நிச்சம் ஆம் மன்னவன் நிறைந்த தேச எனும் - அழிவற்ற அரசனது நிறைவுகொண்ட காந்தி என்று சொல்லுகின்ற, —கைச்சரோருத்ததிடை விளங்கும் கஞ்சம் என் பிச்சம் கொடு - தனது கைத்தாமரையினிடத்து விளங்குகின்ற தாமரைமலரென்னுங் குடையினால், —பெரிது பேணிஞர் - மிகவும் விரும்பிச் சேவித்தாள். எ-று.

ஏ அசை. கொடு மூன்றும்வேற்றுமைச் சொல்லுருபு. எண்ணினும் பேணிஞர் எனவும், நிச்சமாம் தேச எனவும், தேசெனும் பிச்சம் எனவும் இயைக்க. இரகுவினுடைய காந்தியினாலே குடையும் அதனாலே இலக்குமி பெரிது பேணலும் அனுமானிக்கப்பட்டதென்பார் நிச்சமாமன்னவனிறைந்ததேசெனும்... .. பிச்சமேகொடுத்திருப் பெரிதுபேணிஞர் என்றும், இரகுவினுடைய காந்தி மேலெழுந்த குடை போலச் சூழ்ந்துநின்றவின் தேசெனும்பிச்சமென்றுங் கூறினார். குடையென்று அனுமானித்தற்கேற்ற தேச என்பது போதா நிச்சமாமன்னவனிறைந்ததேச எனப்பட்டது. “வாயாலிணைக்கெழுணகபிடிபுகிவலயம்—வலாவலாகவபெருணலெஜெலாஜாஜிபீகதி-கம்.” என்னுமுதனுற் கலோகத்திற்கியைய இவ்வாறு பெருங்குடப்பட்டத இதனால் இலக்குமிவாசன் கூறப்பட்டது. (ங)

சுருதிநா நெளிறுவேன் மன்னன் கொற்றமே
 சுருதிநா வலர்தநா வுறைந்து காமரு
 பருதிநாண் மலர்ப்பொகுட் றேறையும் பார்தரு
 சுருதிநா யகன்மயி றுதிப்பதா யினான்.

இ-ள். காமரு பருதி நாண்மலர்ப்பொகுட்டு உறையும் - விரும்பப் படுகின்ற தாமரைமலர்ப்பொகுட்டின்மீதிருக்கின்ற, — பார்தரு சுருதி நாயகன்மயில் - பூமியைச் சிருட்டிக்கின்ற பிரமாவின் மனைவியாகிய நாம களானவள், — சுருதி நாறு ஒளிறு வேல் மன்னன் கொற்றமே சுருதி - இர த்தந்தோன்றுகின்ற பிரகாசிக்கும் வேலையேந்திய அரசனுடைய வெற்றி யையே சுருதி, — நாவலர்தம் நா உறைந்து துதிப்பதாயினான் - நாவலரது நாவிலிருந்து துதிப்பாளாயினான். ஏ-று.

பருதிநாண்மலர் - ருரியனல் அலர்த்தப்படும் மலர்; எனவே தாமரை மலர் என்பது பெறப்பட்டது. சுருதி உறைந்து துதிப்பதாயினான் என வினேழுமுடிபுசெய்க: உபசாரம். காமரு என்பதில் உகரத்தைச் சாரியையாகக் கொண்டு அழகு எனப் பொருள்கோடலுமாம். இதனால் நாமகள்வாசன் கூறப்பட்டது. (ச)

ஒருமனு முதலிய மன்ன ரொண்புய
 மறாதடைந் திடினுமோர் காலு மன்றலைப்
 பெருளெனப் புதுமணம் பெற்ற பெற்றியி
 னொருமலர்ப் புயம்புனி மங்கை நண்ணினான்.

இ-ள். மனுமுதலிய மன்னர் ஒண் புயம் ஒரு மறது அடைந்திடினும் - மனுமுதலிய அரசர்களது ஒள்ளிய புயத்தை ஒறுத்தலின்றி விரும்பி அடை ந்திருந்தாளாயினும், — புவிமங்கை - பூமிதேவியானவள், — ஓர்காலும் மன்ற லைப் பெருளென - ஓர்காலும் விவாகத்தைப் பெருதவளைப்போல, — புது மணம் பெற்ற பெற்றியின் - புதுமணத்தைப்பெற்ற தன்மையோடு, — ஒரு மலர்ப் புயம் நண்ணினான் - தேன்பொருந்திய மலர்மாலையையணிந்த (இரகு வின்) புயத்தை அடைந்தான். ஏ-று.

பெருளென நண்ணினான், பெற்றியின் நண்ணினான் எனத் தனித்தனி இயைக்க. இவனுடைய அரசியல் மனுமுதலிய அரசர்களுடைய அரசியலி னும் அக்கஞ் சிறந்து புதிதாகத் தோன்றிற்றென்பார் அடைந்திடினும் ... பெருளென...நண்ணினான் என்றார். ஓர்காலும் மன்றலைப் பெருள் - கண் னிகை. இதனால் அரசனீதியின் மிகுதி கூறப்பட்டது. (சு)

உரப்பயோ ததிவரு மும்ப ருணதன்
 பரப்பெலா மெல்லெனப் படர்தல் போலவே
 திரப்பதா தியங்கடற் செல்வன் செய்யகோல்
 புரப்பதா யெண்டிசை யளாவிப் போயதே.

திக்குவிசயப்படலம்

உருந

இ-ன். உரப் பயோததி வரும் உம்பர் ஊண் - பாற்கடலிற்றேன்றிய அமிர்தம்,—அதன் பரப்பெலாம் மெல்லெனப் படர்தல்போல - அக்கடலின் பரப்பெங்கும் மெல்லவாகப் பரத்தல்போல,—திரப் பதாபியங்கடற் செல்வன் செய்யகோல் - நிலையான சேனைக்கடலாகிய செல்வத்தையுடைய இரகுவினது செங்கோல்,—புரப்பதாய் என்நிசை அளாவிப் போயது - காப் பதாய்ப் பூமியினது எட்டுத்திசைகளிலும் அளாவிச் சென்றது. எ-று.

அமுதம் பாற்கடலெங்கும் பரந்தாற்போலச் செங்கோல் பூமியெங்கும் பரந்தது என்பது கருத்து. உவமைமுகத்தானே செங்கோலின் தண்ணளிபெற்றும். இதனால் அரசின் தன்மை கூறப்பட்டது. (சு)

பார்தனி லின்னணம் பருவங் கொண்டெழு
கார்தரு கொடையினுன் விளங்கக் காட்சியிற்
கூர்தரு கலையெலாம் கொடுத்தும் வாங்கியுந்
தீர்வினை யிலான்றெளி பருவஞ் சேர்ந்ததே.

இ-ன். பார்தனில் இன்னணம் பருவம் கொண்டு எழு கார்தரு கொடையினுன் விளங்க - பூமியில் இவ்வாறு பருவமுற்றெழுந்த மேகம்போன்ற கொடையையுடையவனாகிய இரகு (அரசியல்புண்டு) விளங்க,—காட்சியில் கூர்தரு கலையெலாம் கொடுத்தும் வாங்கியும் தீர்வினையிலான் - தோற்றத்தினால் மிக்க கலையெல்லாம் (தன் மித்திரனாகிய சூரியனுக்குக்) கொடுத்தும் மீளக் கவர்த்தும் (அத்தொழிலில் எக்காலமும்) நீங்காதவனாகிய சந்திரன்,—தெளி பருவம் சேர்ந்தது - (மேகங்களின் மறைப்பை நீக்கி ஒளியினால்) தெளியவையடைகின்ற சரற்காலமானது வந்தடைந்தது. எ-று.

இன்னணம் கொடையினுன் விளங்கத் தெளி பருவஞ் சேர்ந்தது என இயைக்க. பருவங்கொண்டெழுகார் என்றமையினாலே கொடையின் மிகுதி பெறப்படும். இச்செயுளிலே இவ்வாறு பூமியிலே பருவங்கொண்டெழுந்த காராகிய கொடையோன் விளங்கச் சரற்காலம் வந்தது என்பதுத் தொனித்தல் காண்க. பருவங்கொண்டெழுந்த காராகிய கொடையோன் விளங்க என்றது கார்காலம்விளங்க என்றபடி. சந்திரன் சூரியனுக்குத் தன்கலைகளைக்கொடுத்து வாங்குபவனென்பதை “பத்திரட்டியிலீரிரண்டொழிந்தபல் கலையோன் - மித்திரற்கவைகொடுத்துப்பின் மீளவுங்கவர்வோன்” என்னும் பாரதச்செய்யுளானறிக. (எ)

வேறு

இனிப்பா லோது மொழியோடு மேகா நிற்கு முயிரோடுந்
தனிப்பா ருள்ளந் தடுமாறச் சாரூந் தடங்கார் தணந்தேக
நனிப்பான் மையநன் னெறிகூடி நலியும் பாச விருணாறுந்
துனிப்பா தகவல் வினைநீக்குந் தூயோர் போன்ற சுடர்வானம்.

இ-ன். இனிப்பால் ஒதம் மொழியோடும் எகாநிற்கும் உயிரோடும் தனிப்பார் உள்ளம் தடுமாற - இனிமையோடு கூறுகின்ற வார்த்தையோடும்

உடம்பைவிட்டுச் செல்லுகின்ற உயிரோடும் (நாயகரைப்பிரிந்து) தனித்திருக்கின்றவர்களாகிய மகளிர்களுடைய மனந்தடுமாறும்படி,—சாரும் தடம் கார் தணந்து ஏக - அடைந்த பெரிய மேகங்கள் நீங்கிச் செல்ல,—சுடர் வானம் - ஒளிபொருந்திய ஆகாயம்,—நனிப் பான்மைய நன்னெறிகூடி - மிகவும் ஒழுகற்குரிய தன்மையையுடையதாகிய சன்மார்க்கத்தைத் தலைப்பட்டு,—நலியும் பாச இருள் நாளும் துனிப் பாதக வல்வினை நீக்கும் னாயோர் போன்ற - (தம்மை) வருத்துகின்ற பாசமாகிய மயக்கம்பற்றித் தோன்றும் துன்பத்தைத்தருகின்ற கொடிய வலிய இருவினைகளையும் நீக்கிய பெரியோர்களைப் போன்றன. எ-று.

மொழியோடும் உயிரோடும் தடுமாறச் சாருந் தடங்கார் எனவும், கூடி நீக்குந் னாயோர் எனவும் இயைக்க. பருவங்குறித்துச் சென்ற நாயகரைப் பிரித்திருக்கு மகளிர் அவரைநோக்கி மனமலையும்படிவந்த கார் என்பார் தனிப்பாருள்ளதடுமாற என்றார். நன்னெறி, சன்மார்க்கம், ஞானநெறி என்பன ஒருபொருளன. னாயோர் ஞானத்தைத் தலைப்பட்டு இருவினைகளையும் நீக்கிச் சுத்தாவத்தையை அடைதல்போல, வானமும் சரற்காலத் தைப்பொருந்திக் காரைநீக்கி வெளிப்பை அடைந்தது என்பார் இவ்வாறு கூறினார். (அ)

தேமா லிகைமன் னவன்புகழ்வான் நீண்ட நோக்கி நம்வலிமுன் [ர் போமா நடர்த்தான் நனதளவே யொளித்தல்போன்று போயதுபா வேமா நிரவி நெடுங்கரத்தால் வெந்தீ விளைக்கு முதுவேனிற் கோமான் வெந்திட் டொளித்தோடக்குனியும்வானக் கோதண்டம்.

இ-ள். பார் வேமாறு இரவி நெடும் கரத்தால் வெந்தீ விளைக்கும் முது வேனில் கோமான் வெந்திட்டு ஒளித்து ஓட - பூமி வேருமாறு சூரியனுடைய நெடிய கிரணத்தினால் கொடிய வெப்பத்தையுண்டாக்கும் முதுவேனிலாகிய அரசன் புறமிட்டு ஒளித்தோடும்படி,—குனியும் வானக் கோதண்டம் - விளைந்த வானவில்லானது,—தேம் மாலிகை மன்னவன் புகழ்வான் தீண்ட நோக்கி நம் வலி முன் போமாறு அடர்த்தான் - தேன்பொருந்திய மாலையையுடையவரசன் தன்புகழ் வாழைத்தீண்டும்படி கருதி நமது வலியை முன்னரே அழியும்படி பொருதான் என்று,—தனது அளவே ஒளித்தல் போன்று போயது - அவனளவிற் பயந்து ஒளித்தலைப்போன்று சென்றது. எ-று.

கோதண்டம் போயது என இயைக்க. என்று என்பது எஞ்சிரின்றது. தனதளவில் என்பதற்குத் தன்னளவிலே எனப்பொருள்கூறினுமமையும். ()

களிக்க லாமிக் குளதாணைக் கைவேன் மன்னன் கடன்முரசின்
நெளிக்க லாய வொலிகேட்டுச் சிலம்ப தீரிந் திரன்யான
மளிக்க லாய நீர்வறந்திட் டகலா வாசை யந்தத்தி
லொளிக்க வான்கண் டி நந்தனபோல் விளங்கா நின்ற வுமுகூலை,

இ-ள். களி கலாம் மிக்ருன தானை ஷைவேல் மன்னன் கடல் முரசின் தெளிக்கல் ஆய ஒலி கேட்டு - களிப்பைத்தருகின்ற போரில்மிக்க சேனை களையுடைய ஷையில் வேலையேந்திய இரகுமகாராசனது கடல்போன்ற முரசினது தெளிவுபொருந்திய ஓசையைக் கேட்டு,—சிலம்பல் தீர் இந் திரன் யானம் - முழக்கம்நீங்கிய இந் திரனுடைய வாகனமாகிய மேகம்,— அளிக்கல் ஆய நீர் வறந்திட்டு அகலா ஆசை அந்தத்தில் ஒளிக்க - (உலகிற் குக்) கொடுக்கப்படுவதாகிய நீர் வறந்து அகன்று திகார்த்தத்தில் ஒளி க்க,—வான் கண் திறந்ததுபோல் உடுமலை விளங்காநின்ற - ஆகாயம் விழித்ததுபோல நட்சத்திரங்கள் விளங்கின. - எ-று.

நீர் வறத்தல் நாவலர்தலையுங் குறித்து நின்றது. இது தற்குறிப்பேற்ற மென்னுமலங்காரம். (௧௦)

ஊனே றயில்வெஞ் சரமாரி யுய்த்திட் டொல்லா வுயர்வலையாற் றேனே றலர்க்கற் பகநீழற் றேவ னேருஞ் செருமீதில் வானேர் வெற்பின் மயில்களிப்ப மன்னன்கணையான்மடிந்தன்று தானே வீழ்ந்து பிலம்புக்க போல வருமுச் சாம்பினவே.

இ-ள். ஊன் ஏறு அயில் வெம் சரமாரி உய்த்திட்டு - உடம்பில் ஏறுகின்ற கூரிய வெவ்வித பாணமழையைச் செலுத்தி,—ஒல்லா உயர் வலியால் தேன் ஏறு அலர்க் கற்பக நீழல் தேவன் நேரும் செருமீதில் - (பிறர்க்குப்) பொருந்தாத உயர்ந்த வலியோடு தேன்மிக்க மலரையுடைய கற்பகதரு நீழலையுடையனாகிய இந் திரன் எதிர்த்த போரில்,—வான் ஏர் வெற்பின் மயில் களிப்ப மன்னன் கணையால் மடிந்து - ஆகாயத்தில் உயர்ந்த மலையி ல்வசிக்கின்ற மயில்போல்வாளாகிய தூர்க்கை மனக்களிப்படையும்படி இர குவினுடைய பாணத்தினால் வெட்டுண்டு,—அன்று வீழ்ந்து பிலம் புக்க போல - அசுவத்தின்பொருட்டுப் பொருத அஞ்ஞான்று வீழ்ந்து பாதலத் திற்புகுந்ததுபோல,—உருமுச் சாம்பின - இடிகள் சோர்வடைந்தன. - எ-று.

தான், எ அசுகன். உய்த்திட்டு நேரும் செரு எனவும், மடிந்து வீழ்ந்து புக்கபோலச் சாம்பின எனவும் வினைமுடிபுசெய்க. வானேர் என்பதை வான் நேர் எனக் கண்ணிழித்து வானையளாவிய எனப் பொருள்கோட லுமாம். அசுவம் - குதிரை. (௧௧)

வில்லார் கனக மணிப்பைம்பூண் விளங்குங் கொங்கை வேழமட நல்லா ரளக பந்தியென விருண்ட செவ்வி நளிர் தண்கா[ளொன் சொல்லார் விலைமங் கையரின்பந் துய்த்தே யூடத் தோய்பொரு றில்லா வார்வத் தினையோரிற் களியிற் றீர்ந்த வினமஞ்ஞை.

இ-ள். வில் ஆர் கனக மணிப் பைம்பூண் விளங்கும் கொங்கை வேழ மடநல்லார் அளகபந்தி என - ஒளியார்ந்த பொன்னாலும்; மணியாலும்

செய்த ஆபரணங்கள் விளங்கும் முலைகளாகிய யானைகளையுடைய மடமை பொருந்திய மகளிரது அளகபந்தியைப்போல,— செவ்வி நளிர் தண்கா இருண்ட - செவ்வியமைந்த ருளிர்ச்சிபொருந்திய சோலைகள் இருண்டன,— சொல் ஆர் விலைமங்கையர் இன்பம் துய்த்து ஊடத் தோய் பொருள் ஒன்று இல்லா ஆர்வத்து இளையோரில் - (வேசியருறவு இருமைக்குக்கூடாது என்று நூல்களிற்) சொல்லப்படுகின்ற அவ்விலைமகளிரது இன்பத்தை அனுபவித்து (பொருளில்லாமையால் அவர்) வெறுப்ப அவருக்குக் கொடுத்தச் சேருதற்குரிய பொருள் சிறிதும் இல்லாத ஆசையையுடைய .காளைய ரைப்போல,—இன மஞ்சை களியில் தீர்ந்த - கூட்டமான மயில்கள் களிப்பின் நீங்கின. ஏ-று.

கார்காலத்திற்றளிர்ந்த இலைகளெல்லாம் இப்பொழுது முற்றி நன்கு கறுத்தன ஆகலின் இருண்ட என்றும், பொருளுள்ளகாலத்திலே அப்பொருளைக்கொடுத்து வேசியரின்பையனுபவித்துப் பொருள்முடிந்தவுடன் அவர்கள்வெறுத்துவிட அதனால் ஆசையிருந்தும் அவர்களுக்குக்கொடுத்துப் புணர்த்தற்குப் பொருளில்லாது வறுமையடைந்த காளையர் களிப்பின்நீங்கி னாற்போல, மயில்களும் கார்காலம்முழுதும் களிப்பைப்பொருந்திநடித்து அதுமுடிந்து சார்காலம் வந்தவுடன் தமக்கு விருப்பிருந்தும் காலம்மாறின மையிற் களிப்பினின்றும் நீங்கின என்பார் சொல்லார்விலைமங்கையரின்பத் துய்த்தேபூடத்தோய்பொருளொன்-நில்லாவார்வத்தினையோரிற் களியிற்றீர்ந்தவினமஞ்சை என்றும் கூறினார். (கஉ.)

துறைவண் டார்கைத் திருவன்னார் நிற்பத் துணைக்க கனிமலதனை யுறைவண் டானந் தெளிநீருட் கயலென் றுன்னு மொளிர்வாவி நிறைவண் டாமக் கருவினையின் செம்மல் கரியா நிமிரறுகாற் சிறைவண் தே நறும்போதிற் செந்தி விளைப்ப செங்காந்தன்.

இ-ன். துறை வண்டு ஆர் கைத்திரு அன்னார் நிற்ப - நீர்த்துறையிலே விரையலார்ந்த கையையுடைய இலக்குமியையொத்தவர்களாகிய மகளிர் நிற்ப,—துணைகண் நிழலதனை - (நீருட்டோன்றும் அவர்களுடைய) இரு கண்களின் நிழலை,—தெளி நீருள் கயல் என்று உறை வண்டானம் உன் னும் ஒளிர் வாவி - தெளிந்த நீரினுள்ளே இருக்கும் கயல்மீன்களென்று நீர்க்கரையில் இருக்கும் கொய்யாடிநாரைகள் கருதப்படுகின்றன விளங்கு கின்ற வாலிகள்,—நிறை வண் தாமக் கருவினையின் செம்மல் கரியா - நிறைந்த அழகிய பூக்களையுடைய கருவினையின் பழம்பூக்கள் கரியாக,—நிமிர் அறுகால் சிறைவண்டு ஊத - ளெருகின்ற அறுகாலையுடைய சிறகினைக் கொண்ட வண்டுகள் ஊத,—நறும்போதில் செந்தி விளைப்ப செங்காந்தன் - நறியபூவினால் அக்கினியை உண்டாக்குவன செங்காந்தன்கள். ஏ-று.

நீராடவந்த மகளிரின் கண்ணிழலை வண்டானம் கயலென்று கருதப் படுவன வாவி என்றதனால் கார்கால மழையினால் மகளிராடத்தக்கந்தாக ருளங்கள் நீரானிறைந்திருந்தன என்பதும், செம்மல்கரியாச்செங்காந்தன்

திக்குவிசயப்படலம்.

உருள

தன்செந்தீவினைப்ப என்றதனாற் காந்தன் பூத்தன என்பதும் தோன்றின.
“அரக்காம்பனைருப்பதும்” என்றார் பிறரும். (கா.)

கீழ்க் கேறும் புகழ்வேந்த னேரா ராய நிலவேந்தர்
பீழிற் றேயும் பெரும்புகழ்போ லஃகா நின்ற பெருநதிக
ணடிக் கால் பாசத்தி னணுகித் தீய கொலைநாளு
நெடிக் கூட்டுங் கொடியோர்த நெஞ்சம்போன்ற நெறியெல்லாம்.

இ-ள். நீள் திக்கு ஏறும் புகழ் வேந்தன் நேரார் ஆய நிலவேந்தர்
பீழிற் தோயும் பெரும் புகழ்போல் - நெடிய திக்குகளிற்போயேறிய
புகழையுடைய அரசனாகிய இரஞ்வினது பகைவராகிய பூமியிலுள்ளவரச
ர்களது பெருமையோடு பொருந்திய மிக்க புகழைப்போல,—பெருநதி
கள் அஃகா நின்ற - பெரிய நதிகளெல்லாம் நீர்சுருங்கப்பெற்றன,—நெறி
யெல்லாம் - வழிகளெல்லாம்,—நாடிக் கால் பாசத்தின் நணுகித் தீய
கொலை நாளும் நேடிக் கூட்டும் - (நிற்குமிடத்தை) ஆராய்ந்து இயம்பாசத்
தைப்போல வந்து கொடிய கொலைத்தொழிலை நாடோறும் விரும்பி
(உயிர்களை) அடைவிக்கும்,—கொடியோர்தம் நெஞ்சம் போன்ற - கொடி
யோர்களது மனத்தைப்போல ஈரமற்றன. எ-று.

கொலைநாளுநேடிக் கூட்டும் என்பதற்குக் கொலையை நாடோறும்
விரும்பிச்செய்து அதனாற் பாவத்தைத் தம்மையடையுமாறு செய்கின்ற
எனப் பொருள்கோடலுமாம். கொலைத்தொழிலைச்செய்யுங் கொடியோ
ரது மனம் ஈரமற்று வறந்திருத்தல்போல வழிகளும் ஈரமற்று வறந்தன
என்பார் கொடியோர்தநெஞ்சம்போன்ற என்றார். (கச)

வேறு.

கைதிக நித்திறப் பருவங் காண்டலு
நெய்திகழ் குருஉச் சுடர் நிலவு வேலினான்
மெய்திகழ் மந்திரத் தலைவ ரோடும்வே
றெய்தியின் னணமெடுத் திசைப்ப தாயினான்.

இ-ள். கைதிகழ் இத்திறப் பருவம் காண்டலும் - இடந்தோறும் விள
ங்குகின்ற இத்தன்மையான சரற்காலதிகழ்ச்சிகளைக் கண்டவளவில்,—
நெய் திகழ் குருஉச் சுடர் நிலவு வேலினான் - நெய்விளங்குகின்ற நிறம்
பொருந்திய ஒளிவிளங்கும் வேற்படையையுடையவனாகிய இரகு,— மெய்
திகழ் மந்திரத் தலைவரோடும் வேறு எய்தி - உண்மையான மந்திரிமா
ரோடும் வேறிருந்து,—இன்னணம் எடுத்து இசைப்பதாயினான் - இவ்வாறு
எடுத்துச் சொல்வானாயினான். எ-று.

கைதிகழ் என்பதை ஒருசொல்லாகக் கொண்டு பொருள்கோடலும்,
(பயன்றரத்தக்கதாக்க) கையிறங்கிடைத்து விளங்குகின்ற எனப் பொருள்
கோடலும் பொருந்தும். காண்டலும் எய்தி இசைப்பதாயினான் என
வினைமுடிபு செய்க. (கதி)

கயந்தரு தானேவேன் மன்னர் கைக்கொளுஞ்
சயந்தரு மெப்பெருஞ் சீர்த்தி தன்னினும்
வியந்திடு மாதிர விசய மெய்ப்புக
முயர்ந்ததென் றென்மனத் துற்ற துண்டரோ.

இ-ள். கயந்தரு தானே வேல் மன்னர் கைக்கொளும் - யானைப்படை யையுடைய வேலையேந்திய அரசர்களடைகின்ற, -சயம் திரும் எப்பெரும் சீர்த்தி தன்னினும் - வெற்றியைத்தருகின்ற எவ்வகைப்பட்ட கீர்த்திகளி னும்பார்க்க, -வியந்திடு மாதிர விசய மெய்ப்புகழ் உயர்ந்தது என்று - வியக் கப்படுகின்ற திருவிசயத்தால்வரும் உண்மையான புகழே உயர்ந்ததெ ன்று, -என் மனத்து உற்றது உண்டு - என்மனத்தில் (ஓர் எண்ணம்) அடை ந்ததுண்டு. எ-று.

கீர்த்தி தன்னினும் உயர்ந்தது என்று உற்றது உண்டு என இயைபு செய்க. எப்பெருஞ் சீர்த்தி என்றது யாகம், பகையரசரோடு பொருதல் முதலியவற்றால் வருங் கீர்த்தியை. (கசு)

மெய்மன மந்திர விதியி னான்மிகைத்
தெம்மனர் விசயமுந் திருவும் வாரிநின்
றெம்மனர்க் களித்திடு மியல்பி னீரிசை
தும்மனக் கருத்தினை நுவலுவீ ரென்றான்.

இ-ள். மெய் மன மந்திர விதியினால் - உண்மையான மனத்திற்பொ ருந்திய ஆலோசனையின் முறையினால், - மிகை தெவ் மனர் விசயமுந் திரு வும் வாரிநின்று எம் மன்னர்க்கு அளித்திடும் இயல்பினீர் - (அடங்காது)மே ற்படுதலையுடைய பகையரசரது வெற்றியையும் செல்வத்தையும் அள்ளி நின்று எங்குலத்தரசருக்குக் கொடுக்குமியல்புடைய அமைச்சர்களே, - இசை நும் மனக் கருத்தினை நுவலுவீர் என்றான் - (இதன்கண்) இயைந்த உங்கள் மனக்கருத்தைச் சொல்வீர்கள் என்றான். எ-று.

விதியினால் வாரிநின்று அளித்திடும் இயல்பினீர் எனக் கூட்டுக. தெவ் என்னும் மொழியினீற்று வகரம் மன்னர் என்னும் மகரமுதன்மொழி வந் தவிடத்து “தெவ்வென்மொழியே” என்னுஞ் சூத்திரத்து “மவ்வரின் வஃ காண் மவ்வுமாகும்” என்பதனால் மகரமாகத் திரிந்து முடிந்தது. எங்கு லத்தரசர் கருத்தை நுங்கருத்தில் வைத்து நூல்விதியோடும் பொருந்த ஆராய்ந்து செயத்தக்கது இது செயத்தகாதது இது என்று கண்டு, செயத் தக்கனவற்றைக் கூறிச் செய்வித்து, அவர்களுக்கு அதனால்வரும் வெற்றி யையும் செல்வத்தையும் அளித்தவியல்புடையீராதலினால் என் கருத்தை யுந் தப்பாது எண்ணிச் சொல்லுவீர் என்பான் இங்ஙனம்கூறினான். (கஎ)

என்றலு மதிக்கதி ரிறுப்ப நீர்தருந்
துன்றருங் காந்தமே யென்னச் சொன்மதிக்